

Komunikazzjoni mill-Kummissjoni

Linji gwida Komunitarji għall-applikazzjoni ta' regoli dwar l-għajnuna mill-Istat b'rabta mat-tusigh rapidu tan-netwerks tal-faxx wiesa'

(Test b'relevanza għaž-ŻEE)

(2009/C 235/04)

1. INTRODUZZJONI

1. Il-konnettività mal-faxx wiesa' hija komponent ewlieni għall-iżvilupp, l-adozzjoni u l-użu tat-teknoloġiji tal-informazzjoni u tal-komunikazzjoni (TIK) fl-ekonomija u fis-soċjetà. Il-faxx wiesa' għandu importanza strateġika minhabba l-kapaċità tiegħu li jhaffef il-kontribut ta' dawn it-teknoloġiji għat-tkabbir u l-innovazzjoni fis-setturi kollha tal-ekonomija u għall-koeżjoni soċjali u territorjali. Il-Kummissjoni tappoġġja attivament id-disponibbiltà mifruxa sew tas-servizzi tal-faxx wiesa' għaċ-ċittadini Ewropej kollha, kif preskritt fl-istrategija ta' Lizbona u fil-Komunikazzjonijiet sussegwenti ⁽¹⁾.
2. Fis-26 ta' Novembru 2008, il-Kummissjoni adottat Pjan Ewropew ta' Rkupru Ekonomiku (il-"Pjan ta' Rkupru") ⁽²⁾ bħala mezz biex tixpruna l-irkupru tal-Ewropa mill-kriżi finanzjarja u ekonomika. L-istrategija tal-faxx wiesa' hija parti importanti mill-Pjan ta' Rkupru ⁽³⁾. B'mod partikulari, l-għan tal-pjan huwa li tinghata spinta lill-investiment tal-UE f'setturi strateġiċi definiti, bħalma hu l-faxx wiesa', li jista' jgħin fis-sostenn tal-ekonomija fuq medda qasira ta' żmien u, fuq medda twila ta' żmien, johloq infrastrutturi essenzjali għal tkabbir ekonomiku sostenibbli.
3. Bħala parti mill-Pjan ta' Rkupru u bil-għan li sal-2010 jkun hawn kopertura 100 % tal-internet b'heffa kbira għaċ-ċittadini kollha, il-Kummissjoni ddecidiet li tinjetta EUR 1.02 biljun fil-Fond Agrikolu Ewropew għall-Iżvilupp Rurali (il-FAEŻR) Parti minn dan l-ammont se tintuża għat-tusigh ta' infrastrutturi tal-faxx wiesa' fi nhawi rurali sabiex tgħin halli jitwasslu s-servizzi tal-internet fi nhawi rurali, biex jinholqu impjegi godda u biex tgħin lin-negozji jkomplu jikbru ⁽⁴⁾. Barra minn hekk, għadd ta' Stati Membri diġà habbru pjanijiet biex isostnu investiment mhux biss fl-infrastruttura tal-faxx wiesa' b'heffa kbira għal inhawi rurali u mhux moqdiġin tajjeb, iżda wkoll biex iħaffu t-tusigh tan-netwerks b'heffa kbira hafna b'aċċess tal-ġenerazzjoni li jmiss (next generation access - "NGA") ⁽⁵⁾ f'partijiet kbar tat-territorji tagħhom, inklużi nhawi urbani jew inhawi li huma diġà moqdiġa b'infrastrutturi tal-faxx wiesa' bażiku.
4. Wiehed għandu jfakkar li fil-Pjan ta' Azzjoni dwar l-Għajnuna mill-Istat – Inqas għajnuna mill-Istat, u immirata ahjar: pjan direzzjonali għar-riforma tal-għajnuna mill-Istat 2005-2009' ⁽⁶⁾, il-Kummissjoni nnotat li l-miżuri ta' għajnuna mill-Istat jistgħu, f'ċerti kundizzjonijiet, iservu bħala għodod effettivi għall-kisba ta' oġettivi ta' interess komuni. B'mod partikulari, l-għajnuna mill-Istat tista' tikkoreġi nuqqasijiet tas-suq, biex b'hekk ittejjeb il-funzjonament effiċjenti tas-swieq u tkattar il-kompetittività. Barra minn hekk, fejn is-swieq jipprovdur riżultati effiċjenti imma dawn jitqiesu bħala mhux sodisfaċenti mil-lenti tal-politika dwar il-koeżjoni, l-għajnuna mill-Istat tista' tintuża biex jinkiseb riżultat tas-suq li jkun aktar mixtieq u ġust. B'mod partikulari, intervent immirat sew mill-Istat fil-qasam tal-faxx wiesa' jista' jikkontribwixxi għat-tnaqqis tal-"qasma diġitali" ⁽⁷⁾ li tifred inhawi jew reġjuni f'pajjiż fejn jiġu offruti servizzi tal-faxx wiesa' kompetittivi u bi prezzijiet konvenjenti minn inhawi fejn wiehed ma jsibx dawn is-servizzi.

⁽¹⁾ Ara, ngħidu ahna, i2010 – Soċjetà Ewropea tal-Infomazzjoni għat-tkabbir u x-xogħol, COM(2005) 229 finali, 1 ta' Ġunju 2005; "eEwropa 2005: Soċjetà tal-Infomazzjoni għal kulhadd" COM(2002) 263 finali, "It-tnaqqis tad-distakk eżistenti fir-rigward tal-broadband", COM(2006) 129.

⁽²⁾ Komunikazzjoni mill-Kummissjoni lill-Kunsill Ewropew, COM(2008) 800.

⁽³⁾ Il-Kunsill Ewropew ta' Brussell, 19/20 ta' Marzu 2009 – Konkluzjonijiet tal-Presidenza.

⁽⁴⁾ Ara r-Regolament (KE) Nru 473/2009 tal-25.5.2009 li jemenda r-Regolament (KE) Nru 1698/2005 dwar l-appoġġ għall-iżvilupp rurali mill-Fond Agrikolu Ewropew għall-Iżvilupp Rurali (il-FAEŻR) u r-Regolament (KE) Nru 1290/2005 dwar il-finanzjament tal-politika agrikola komuni, (ĠU L 144, 9.6.2009, p. 3).

⁽⁵⁾ Għall-fini ta' dan id-dokument, in-netwerks tat-tip NGA huma netwerks ta' aċċess bil-fil li jikkonsistu għal kollox, jew f'partijiet minnhom, minn elementi ottiċi u li huma kapaci jwasslu s-servizzi ta' aċċess għall-faxx wiesa' b'karatteristiċi mtejbha (bħal ammont ikbar ta' dejta pprocessata) meta mqabbla ma' daww forniti permezz tan-netwerks eżistenti tar-ram (ara wkoll hawn taht in-nota 60 ta' qiegħ il-paġna).

⁽⁶⁾ COM(2005) 107 finali.

⁽⁷⁾ Fl-aħħar perġodu ta' għaxar snin, it-Teknoloġiji tal-Infomazzjoni u l-Komunikazzjoni (TIK) saru aċċessibbli għall-pubbliku ġenerali u offruti lil bi prezzijiet konvenjenti. It-terminu 'qasma diġitali' jintuża l-aktar biex jiddefinixxi l-lakuna bejn daww l-individwi u komunitajiet li għandhom aċċess għat-teknoloġiji tal-infomazzjoni u daww li m'għandhomx. Għalkemm hemm diversi raġunijiet għal din il-"qasma diġitali", l-aktar waħda importanti hija n-nuqqas ta' infrastruttura adegwata tal-faxx wiesa'. Jekk wiehed ihares lejn id-dimensjoni reġjunali, fattur importanti għal kemm komunita jkollha aċċess għat-TIK u għal kemm tagħmel użu minnhom huwa kemm il-komunita tkun urbanizzata. Il-penetrazzjoni tal-internet, għalhekk, tibqa' hafna iktar dgħajfa f'inhawi fl-Unjoni Ewropea fejn ma tantx joqogħdu nies.

5. Fl-istess hin, wiehed ghandu jiżgura li l-ghajnuna mill-Istat ma toqtolx l-inizjattiva tas-suq fil-qasam tal-faxx wiesa'. Jekk l-ghajnuna mill-Istat għall-faxx wiesa' tintuża f'oqsma fejn l-operaturi tas-suq normalment jagħzlu li jinvestu jew digà investew, dan jista' jaffettwa l-investimenti li jkunu digà saru mill-operaturi tal-faxx wiesa' bil-kundizzjonijiet tas-suq u jista' jimmina b'mod sinifikanti mill-ewwel l-inċentivi tal-operaturi tas-suq biex jinvestu fil-faxx wiesa'. F'każijiet bhal dawn, l-ghajnuna mill-Istat għall-faxx wiesa' tista' tispicċa kontroproduktiva għall-mira li wiehed ikun jixtieq jilhaq. Il-mira ewlenija tal-kontroll tal-ghajnuna mill-Istat fil-qasam tal-faxx wiesa' hija li jiġi żgurat li l-miżuri ta' ghajnuna mill-Istat jissarrfu f'livell oghla ta' kopertura u penetrazzjoni tal-faxx wiesa', jew frata aktar mgħaġġla, milli kien ikun il-każ mingħajr l-ghajnuna, u li jiġi żgurat li l-effetti tajbin tal-ghajnuna jegħlbu l-effetti hżiena tagħha f'termini ta' distorsjoni tal-kompetizzjoni.
6. Wiehed ghandu jfakkar li l-qafas regolatorju għall-komunikazzjoni elettronika jitratta wkoll ma' kwistjonijiet relatati mal-aċċess għall-faxx wiesa' ⁽⁸⁾. B'hekk, is-swieq tal-faxx wiesa' bl-ingrossa s'issa huma suġġetti għal regolazzjoni ex ante fl-Istati Membri kollha. F'dan ir-rigward, il-Kummissjoni ⁽⁹⁾ u l-awtoritajiet nazzjonali ⁽¹⁰⁾ digà hađu għadd ta' inizjattivi li għandhom l-ghan li jindirizzaw l-isfidi l-godda li n-networks tat-tip NGA iqajmu mill-aspett regolatorju, b'mod partikulari fejn jidhlu kwistjonijiet ta' aċċess.
7. Il-Linji Gwida preżenti jipprezentaw fil-qosor il-linja politika tal-Kummissjoni meta tiġi biex tapplika r-regoli tat-Trattat dwar l-ghajnuna mill-Istat għal miżuri Statali li jsostnu t-tusigh ta' networks tal-faxx wiesa' tradizzjonali (Taqsim 2) u wkoll jindirizzaw għadd ta' kwistjonijiet li għandhom x'jaqsmu mal-evalwazzjoni ta' miżuri li jkollhom l-ghan li jheggu u jsostnu l-introduzzjoni ta' malajr u opportuna tan-networks tat-tip NGA (Taqsim 3).
8. Il-Kummissjoni se tapplika l-Linji Gwida mnizzla f'din il-Komunikazzjoni fl-evalwazzjoni ta' ghajnuna mill-Istat għall-faxx wiesa', u b'hekk tkabbar iċ-ċertezza legali u t-trasparenza tal-prattika deċiżjonali tagħha.

2. IL-LINJA POLITIKA TAL-KUMMISSJONI DWAR L-GHAJNUNA MILL-ISTAT GĦAL PROĠETTI TAL-FAXX WIESA'

2.1. L-applikazzjoni tar-regoli dwar l-ghajnuna mill-Istat

9. Il-Kummissjoni haċet pożizzjoni favorevoli hafna rigward miżuri Statali għat-tusigh tal-faxx wiesa' għal inhawi rurali u mhux moqdiġin tajjeb, filwaqt li kienet aktar kritika fejn jidhlu miżuri ta' ghajnuna f'inhawi fejn digà teżisti infrastruttura tal-faxx wiesa' u digà hemm il-kompetizzjoni. Fejn l-intervent Statali biex jiġi sostnut it-tusigh tal-faxx wiesa' ssodisfa l-kundizzjonijiet ta' ghajnuna mill-Istat skont it-tifsira tal-Artikolu 87(1), s'issa l-kompatibbiltà tiegħu giet evalwata mill-Kummissjoni primarjament skont l-Artikolu 87(3). Il-linja politika tal-Kummissjoni dwar l-ghajnuna mill-Istat fejn jidhlu miżuri statali biex jiġi sostnut it-tusigh tan-networks tal-faxx wiesa' hija mqassra fit-Taqsimiet 2.2 u 2.3 hawn taht.

2.2. L-Artikolu 87.1: Preżenza ta' ghajnuna

10. Skont l-Artikolu 87(1) tat-Trattat li jistabbilixxi l-Komunità Ewropea, "kull ghajnuna, ta' kwalunkwe forma, mogħtija minn Stat Membru jew permezz ta' riżorsi tal-Istat, li twassal għal distorsjoni jew theddida ta' distorsjoni għall-kompetizzjoni billi tiffavorixxi ċerti impriżi jew ċerti produtturi għandha, safejn tolgot il-kummerċ bejn l-Istati Membri, tkun inkompatibbli mas-suq komuni". Minn dan jirriżulta li sabiex miżura tikkwalifika bħala ghajnuna mill-Istat, iridu jiġu sodisfatti l-kundizzjonijiet kumulattivi li ġejjin:

- (a) il-miżura trid tingħata mir-riżorsi tal-Istat,
- (b) trid tagħti vantaġġ ekonomiku lil impriżi,

⁽⁸⁾ Ara d-Direttiva 2002/21/KE tal-Parlament Ewropew u tal-Kunsill tas-7 ta' Marzu 2002 dwar kwadru regolatorju komuni għan-networks ta' komunikazzjonijiet u servizzi elettronici (Direttiva Kwadru) (GU L 108, 24.4.2002, p. 33), id-Direttiva 2002/20/KE tal-Parlament Ewropew u tal-Kunsill tas-7 ta' Marzu 2002 dwar l-awtorizzazzjoni ta' networks u servizzi ta' komunikazzjonijiet elettronici (Direttiva ta' Awtorizzazzjoni) (GU L 108, p. 24.4.2002, p. 21) u d-Direttiva 2002/19/KE tal-Parlament Ewropew u tal-Kunsill tas-7 ta' Marzu 2002 dwar l-aċċess għal, u l-interkonnnessjoni ta', networks ta' komunikazzjonijiet elettronici u faċilitajiet assoċjati (Direttiva tal-Aċċess) (GU L 108, 24.4.2002, p. 7).

⁽⁹⁾ Ara l-abbozz ta' Rakkomandazzjoni tal-Kummissjoni "dwar l-aċċess regolat għan-Networks ta' Aċċess tal-Ġenerazzjoni li jmiss (NGA)", f'http://ec.europa.eu/information_society/policy/ecom/doc/library/public_consult/nga/dr_recomm_nga.pdf

⁽¹⁰⁾ Ara, ngħidu ahna, l-Istqarrija tal-Grupp tar-Regolaturi Ewropej dwar l-iżvilupp tal-Aċċess għall-NGA, ERG (08) 68, f'http://www.erg.eu.int/doc/publications/erg_08_68_statement_on_nga_development_081211.pdf; Ofcom, "Inwasslu l-faxx wiesa' ta' heffa eċċezzjonali fir-RU. Nippromwov u l-investiment u l-kompetizzjoni", Stqarrija, 3 ta' Marzu 2009. Ara wkoll il-leġiżlazzjoni riċenti adottata fi Franza fil-15 ta' Jannar 2009 biex tippromwov t-tusigh ta' networks imsejsa fuq il-fibra ottika: *Journal Officiel de la république française*, 16 janvier 2009.

- (c) il-vantaġġ irid ikun selettiv u jghawweġ jew jhedded li jghawweġ il-kompetizzjoni,
- (d) il-miżura trid toqot lill-kummerċ intra-Komunitarju.
11. Kif turi l-prattika deċiżjonali tal-Kummissjoni rigward l-ghajjnuna mill-Istat fil-qasam tal-faxx wiesa', sostenn pubbliku għal proġetti tal-faxx wiesa' spiss jinvolvi l-preżenza ta' ghajjnuna mill-Istat skont it-tifsira tal-Artikolu 87(1) tat-Trattat. ⁽¹¹⁾
12. L-ewwel nett, il-miżuri tipikament ikunu jinvolvu r-riżorsi tal-Istat, (nghidu ahna, fejn l-Istat isostni proġetti tal-faxx wiesa' permezz ta' sussidji, tnaqqis tat-taxxi jew tipi ohra ta' kundizzjonijiet preferenzjali ta' finanzjament) ⁽¹²⁾.
13. It-tieni nett, fejn jidhol is-sostenn mogħti għal attività ekonomika, miżuri Statali li jsostnu proġetti tat-tusigh tal-faxx wiesa' s-soltu jindirizzaw it-tweġġ ta' attività ekonomika (bhall-bini, it-thaddim, u l-ghoti tal-aċċess għall-infrastruttura tal-faxx wiesa' inklużi l-facilitajiet backhaul u t-tagħmir ta' mal-art, bħal dawk fissi, terrestri mingħajr fil, imejsa fuq is-satellita, jew tahlita ta' dawn). Madankollu, f'każijiet eċċezzjonali fejn in-netwerk iffinanzjat b'dan il-mod ma jintużax għal skopijiet kummerċjali (eż. jekk in-netwerk jipprovdni aċċess għall-faxx wiesa' biss lil siti fuq l-internet, servizzi u tagħrif li ma jkunux kummerċjali) ⁽¹³⁾, tali intervent Statali ma jkunx jinvolvi l-ghotja ta' vantaġġ ekonomiku lil imħabbi, u konsegwentement ma tkunx tikkonstitwixxi ghajjnuna mill-Istat skont it-tifsira tal-Artikolu 87(1) tat-Trattat.
14. It-tielet nett, fir-rigward tal-ghoti ta' vantaġġ, l-ghajjnuna s-soltu tingħata direttament lill-investituri ⁽¹⁴⁾ tan-netwerk, li fil-biċċa l-kbira tal-każi jintgħażlu permezz ta' sejha miftuħa għall-offerti ⁽¹⁵⁾. Filwaqt li l-użu ta' sejha għall-offerti jiżgura li kwalunkwe ghajjnuna tkun limitata għall-ammont minimu meħtieġ għall-proġett partikulari, is-sostenn finanzjarju jista' jippermetti lill-appaltatur li jirnexxi jwettagħ attività kummerċjali b'kundizzjonijiet li, kieku, ma jkunx ikunu disponibbli fis-suq. Benefiċjarji indiretti jistgħu jinkludu operatori terzi li jiksbu aċċess fuq skala kbira għall-infrastruttura li tkun inbriet b'dan il-mod, kif ukoll negozji li jitqabdu mal-faxx wiesa' b'termini u kundizzjonijiet li ma japplikawx mingħajr l-intervent mill-Istat ⁽¹⁶⁾.
15. Ir-raba' nett, fir-rigward tal-kriterju tas-selettività, miżuri Statali li jsostnu t-tusigh ta' networks tal-faxx wiesa' huma min-natura tagħhom selettivi minhabba li jimmiraw għal imħabbi li huma attivi biss f'ċerti reġjuni jew f'ċerti partijiet tas-suq ġenerali tas-servizzi tal-komunikazzjonijiet elettronici. Barra minn hekk, rigward id-ditorsjoni tal-kompetizzjoni, l-intervent mill-Istat għandu t-tendenza li jibdel il-kundizzjonijiet eżistenti tas-suq, b'mod li għadd ta' ditti jagħzlu li jinqdew bis-servizzi pprovduti mill-fornituri magħżula minflok bis-soluzzjonijiet alternattivi msejsa fuq is-suq li jkun aktar għaliġ ⁽¹⁷⁾. Għalhekk, il-fatt innifsu li servizz tal-faxx wiesa' jsir disponibbli, jew jekk ikun offrut bi prezz orhos milli kien ikun il-każ kieku ma kienx hemm l-intervent mill-Istat, ikollu effett ta' distorsjoni tal-kompetizzjoni. Barra minn hekk, is-sostenn għall-faxx wiesa' jista' jnaqqas il-possibbiltà ta' profitt u jaqta' barra l-investment mill-partecipanti tas-suq li, f'sitwazzjoni differenti, kienu jkun l-estru finanzjarju ta' zona li għaliha jkun immirat is-sostenn, jew f'partijiet minnha.
16. Fl-aħħar nett, safejn l-intervent mill-Istat jista' jaffettwa lill-fornituri tas-servizzi minn Stati Membri oħrajn, ikollu wkoll effett fuq il-kummerċ ladarba s-swieq għas-servizzi tal-komunikazzjonijiet elettronici (inklużi s-swieq bl-ingrossa u bl-imnut tal-faxx wiesa') huma miftuħin għall-kompetizzjoni bejn l-operaturi u l-fornituri tas-servizz ⁽¹⁸⁾.

⁽¹¹⁾ Għal lista tad-deċiżjonijiet kollha li hadet il-Kummissjoni skont ir-regoli dwar l-ghajjnuna mill-Istat fil-qasam tal-faxx wiesa', ara http://ec.europa.eu/competition/sectors/telecommunications/broadband_decisions.pdf

⁽¹²⁾ Ara wkoll it-Taqsima 2.2.2. dwar l-applikazzjoni tal-prinċipju tal-investitur fl-ekonomikja tas-suq.

⁽¹³⁾ Ara d-Deċiżjoni tal-Kummissjoni tat-30.5.2007 fil-każ NN 24/07 – Ir-Repubblika Ċeka, *Netwerk Municipali Mingħajr Fil ta' Praga*.

⁽¹⁴⁾ It-terminu "investituri" jindika imħabbi jew operatori tal-komunikazzjonijiet elettronici li jinvestu fil-bini u t-tusigh ta' infrastruttura tal-faxx wiesa'.

⁽¹⁵⁾ Il-Kummissjoni approvat każ wiehed biss ta' miżura li ma kinitx tinvolvi sejha miftuħa għall-offerti iżda li kienet tinvolvi skema ta' kreditu tat-taxxa biex issostni l-introduzzjoni tal-faxx wiesa' f'inhawi mhux moqdiġin tajjeb tal-Ungerija. Ara d-Deċiżjoni N 398/05 – L-Ungerija "Żvilupp ta' Benefiċċju tat-Taxxa għall-Faxx Wiesa'".

⁽¹⁶⁾ Ara, nghidu ahna, id-Deċiżjoni tal-Kummissjoni N 570/07 – Il-Germanja, *Il-faxx wiesa' fl-inhawi rurali ta' Baden-Württemberg*. Deċiżjoni N 157/06 – Ir-Renju Unit, *Proġett tal-Faxx Wiesa' tar-Reġjun Digitali ta' South Yorkshire*; Deċiżjoni N 262/06 – L-Italja, *Faxx wiesa' għat-Toskana rurali*; Deċiżjoni N 201/06 – Il-Greċja, *Żvilupp għall-aċċess tal-faxx wiesa' f'territorji li mhumix moqdiġin tajjeb*; u d-Deċiżjoni N 131/05 – Ir-Renju Unit, *Proġett tal-Faxx Wiesa' FibreSpeed f'Wales*. Dawk li jużaw is-servizz f'presidenzi, għalkemm huma wkoll benefiċjarji ta' tali miżuri, mhumix suġġetti għar-regoli dwar l-ghajjnuna mill-Istat minhabba li la huma imħabbi u lanqas operatori ekonomici skont it-tifsira tal-Artikolu 87(1).

⁽¹⁷⁾ Ara d-Deċiżjoni tal-Kummissjoni N 266/08 – Il-Germanja, *Il-faxx wiesa' fl-inhawi rurali ta' Bayern*.

⁽¹⁸⁾ Ara d-Deċiżjoni tal-Kummissjoni N 237/08 – Il-Germanja, *Sostenn għall-faxx wiesa' f'Niedersachsen*

2.2.1. *L-assenza ta' għajnuna: l-applikazzjoni tal-prinċipju tal-investitur fl-ekonomija tas-suq*

17. Fejn l-Istat isostni l-introduzzjoni tal-faxx wiesa' permezz ta' partecipazzjoni azzjonarja jew injezzjoni ta' kapital fil-kumpanija li tkun se twettaq il-proġett, jinhtieg li ssir evalwazzjoni dwar jekk dan l-investment ikunx jinvolvi għajnuna mill-Istat. L-Artikolu 295 tat-Trattat jipprovi li "[d]an it-Trattat għandu jkun bla ebda preġudizzju għas-sistema ta' proprjetà fl-Istati Membri". Skont il-kazistika tal-Qorti tal-Ġustizzja tal-Komunitajiet Ewropej ("il-Qorti"), mill-prinċipju tat-trattament ugwali jirriżulta li l-kapital imqiegħed mill-Istat, direttament jew indirettament, għad-dispożizzjoni ta' impriza f'ċirkustanzi li jikkorrispondu għal kundizzjonijiet normali tas-suq ma jistax jitqies bħala għajnuna mill-Istat.
18. Meta l-partecipazzjoni azzjonarja jew l-injezzjoni ta' kapital minn investitur pubbliku ma tagħtix bizżejied prospetti ta' possibbiltà ta' qligh, lanqas fuq medda twila ta' żmien, tali intervent għandu jitqies bħala għajnuna skont it-tifsira tal-Artikolu 87 tat-Trattat, u l-kompatibbiltà tiegħu mas-suq komuni għandha tiġi evalwata biss fuq il-bażi tal-kriterji preskritti f'dik id-dispożizzjoni ⁽¹⁹⁾.

19. Il-Kummissjoni eżaminat l-applikazzjoni tal-prinċipju tal-investitur privat fl-ekonomija tas-suq fil-qasam tal-faxx wiesa' fid-deċizzjoni tagħha ta' Amsterdam ⁽²⁰⁾. Kif enfasizzat f'din id-deċizzjoni, il-konformità ta' investment pubbliku mat-termini tas-suq trid tintwera bl-akbar reqqa u b'mod komprensiv, jew permezz ta' partecipazzjoni sinifikanti ta' investitori privati jew inkella permezz tal-eżistenza ta' pjan għaqli tan-negozju li juri redditu adegwat fuq l-investment. Fejn fil-proġett jiehdu sehem investitori privati, hija kundizzjoni *sine qua non* li jkun jridu jassumu r-riskju kummerċjali marbut mal-investment bl-istess termini u kundizzjonijiet tal-investitur pubbliku.

2.2.2. *L-assenza ta' għajnuna: Kumpens għal servizzi pubbliċi u l-kriterji ta' Altmark*

20. F'ċerti każi, l-Istati Membri jistgħu jikkunsidraw li l-forniment ta' netwerk tal-faxx wiesa' għandu jitqies bħala servizz ta' interess ekonomiku ġenerali ("SIEĠ") skont it-tifsira tal-Artikolu 86(2) tat-Trattat ⁽²¹⁾.
21. Skont il-kazistika tal-Qorti, sakemm jiġu sodisfatti erba' kriterji ewlenin (magħrufin komunement bħala l-kriterji *Altmark*), il-finanzjament mill-Istat għall-forniment ta' SIEĠ jista' jaq' barra mill-ambitu tal-Artikolu 87(1) tat-Trattat ⁽²²⁾. L-erba' kundizzjonijiet huma: (a) il-benefiċjarju ta' mekkaniżmu ta' finanzjament mill-Istat għal SIEĠ irid ikun fdat formalment bil-forniment u t-twettiq ta' SIEĠ, li l-obbligi tiegħu jridu jkun definiti b'mod ċar (b) il-parametri biex jiġi kkalkulat il-kumpens iridu jiġu stabbiliti minn qabel b'maniera oggettiva u trasparenti, sabiex jiġi evitat li jagħti vantaġġ ekonomiku li jista' jiffavorixxi lill-impriza li tkun qed tirċevih kontra imprizi kompetituri; (c) il-kumpens ma jistax ikun ikbar milli jkun mehtieg biex jiġu koperti l-ispejjeż kollha li jirriżultaw mit-twettiq tas-SIEĠ, jew parti minnhom, meta wiehed iqis l-irċevuti rilevanti u jippermetti qligh raġjonevoli għat-twettiq ta' dawkl l-obbligi u (d) fejn il-benefiċjarju ma jkunx magħżul skont proċedura ta' akkwist pubbliku, il-livell tal-kumpens li jingħata jrid jiġi ddeterminat fuq il-bażi ta' analiżi tal-ispejjeż li kien ikollha impriza tipika, immexxija tajjeb, fit-twettiq ta' dawkl l-obbligi, meta wiehed iqis l-irċevuti rilevanti u jippermetti qligh raġjonevoli.

⁽¹⁹⁾ Kawża C-303/88, *I-Italja vs il-Kummissjoni*, [1991] Ġabra p. I-1433, fil-para. 20-22.

⁽²⁰⁾ Id-Deċizzjoni tal-Kummissjoni tal-11 ta' Diċembru 2007 fil-każ C 53/2006 *Citynet Amsterdam - investment mill-belt ta' Amsterdam f'network tat-tip fibre-to-the home (FTTH)*, ĠU L 247, 16.9.2008, p. 27. Il-każ kien dwar il-bini ta' netwerk ta' aċċess għall-faxx wiesa', tat-tip "Fibre-to-the-Home" (FTTH), li jgħadd 37 000 dar f'Amsterdam, li kienu diġà moqdijin b'diversi networks kompetituri tal-faxx wiesa'. Il-municipalità ta' Amsterdam kienet qatgħetha li tinvesti fis-saff passiv tan-network flimkien ma' żewġ investitori privati u hames korporazzjonijiet tal-akkomodazzjoni. L-infras-truttura passiva kienet tippossejha u timmaniġġgħa entità separata li l-municipalità ta' Amsterdam kellha fidejha terz tal-ishma tagħha, żewġ investitori privati oħra ("ING Real Estate" u "Reggefiber") kellhom terz iehor, filwaqt li korporazzjonijiet tal-akkomodazzjoni kellhom it-terz li jifdal.

⁽²¹⁾ Skond il-kazistika, imprizi fdati bit-thaddim ta' servizzi ta' interess ekonomiku ġenerali jridu jkun ngħataw dik il-biċċa xogħol permezz ta' att ta' awtorità pubblika. F'dan ir-rigward, servizz ta' interess ekonomiku ġenerali jista' jiġi fdat f'idejn operatur permezz tal-ghoti ta' konċessjoni ta' servizz pubbliku; ara l-Kawża Magħqudin T-204/97 u T-270/97 *EPAC vs Il-Kummissjoni* [2000] Ġabra II-2267, punt 126 u l-Kawża T-17/02 *Fred Olsen vs Il-Kummissjoni* [2005] Ġabra p. II-2031, punti 186, 188-189.

⁽²²⁾ Ara l-Kawża C-280/00, *Altmark Trans GmbH u Regierungspräsidium Magdeburg vs Nahverkehrsgesellschaft Altmark GmbH*, [2003] Ġabra p. I-7747 ("Is-sentenza *Altmark*").

22. F'zewg deċiżjonijiet⁽²³⁾ rigward miżuri meħuda minn awtoritajiet reġjunali biex jagħtu konċessjoni (sussidjata) għal servizz pubbliku⁽²⁴⁾ lil operaturi privati għat-tusigh ta' networks tal-faxx wiesa' bażiku f'reġjuni li mhumiex moqdiġin tajjeb, il-Kummissjoni waslet għall-konklużjoni li l-iskemi ta' sostenn li ġew notifikati kienu konformi mal-erba' kriterji preskritti f'*Altmark*, u għaldaqstant ma kinux jaqgħu taħt l-Artikolu 87(1)⁽²⁵⁾. B'mod partikulari, fiż-żewġ każi, l-appaltatur li nġhata x-xogħol intgħażel fuq il-bażi tal-inqas ammont ta' għajjnuna mitluba u l-ammont ta' kumpens li nġhata ġie stabbilit fuq il-bażi ta' kriterji determinati minn qabel u trasparenti. Barra minn hekk, il-Kummissjoni ma sabet l-ebda evidenza jew riskju ta' kumpens aktar milli kien imiss.
23. Bil-maqlub ta' dan, il-Kummissjoni ddeċidiet li l-kuncett ta' x'inhu SIEĠ u d-dipendenza sussegwenti fuq il-kazistika *Altmark* ma jistgħux jiġu aċċettati fejn il-fornitur la kellu mandat ċar u lanqas kellu xi obbligu li jipprovi l-aċċess għall-faxx wiesa' liċ-ċittadini u n-negozji kollha f'inhawi mhux moqdiġin tajjeb, u jqabbadhom miegħu, iżda kien aktar orjentat lejn it-tqabbid tan-negozji⁽²⁶⁾.
24. Barra minn hekk, skont il-kazistika, għalkemm l-Istati Membri għandhom diskrezzjoni wiesgħa biex jiddefinixxu x'inhu dak li huma jqisu bħala servizzi ta' interess ekonomiku ġenerali, il-Kummissjoni tista' tqajjem mistoqsijiet dwar d-definizzjoni ta' tali servizzi jew biċċiet ta' xogħol minn Stat Membru f'każ ta' żball dieher⁽²⁷⁾. Fi kliem iehor, għalkemm id-determinazzjoni tan-natura u l-ambitu ta' missjoni ta' SIEĠ taqa' taħt il-kompetenza u s-setgħat diskrezzjonarji tal-Istati Membri, tali kompetenza la hija bla limiti u lanqas ma tista' tiġi eżerċitata arbitrarjament⁽²⁸⁾. B'mod partikulari, biex attivitajiet ta' SIEĠ, irid ikollha karatteristiċi speċjali meta mqabbla ma' attivitajiet ekonomiċi ordinarji⁽²⁹⁾. F'dan ir-rigward, il-Kummissjoni se tqis li f'inhawi fejn investituri privati diġà investew f'infrastruttura ta' netwerk tal-faxx wiesa' (jew jinsabu fil-proċess li jkomplu jifirxu l-infrastruttura tan-netwerk tagħhom) u diġà qed jipprovi servizzi kompetittivi tal-faxx wiesa' b'kopertura adegwata tal-faxx wiesa', il-holqien ta' infrastruttura parallela tal-faxx wiesa' li tkun kompetittiva u ffinanzjata b'fondi pubbliċi m'għandux jitqies bħala SIEĠ skont it-tifsira tal-Artikolu 86 tat-Trattat⁽³⁰⁾. Fejn, madankollu, ikun jista' jiġi pprovat li
- ⁽²³⁾ Ara d-Deċiżjoni tal-Kummissjoni N 381/04 – Franza, *Projet de réseau de télécommunications haut débit des Pyrénées-Atlantiques*, u d-Deċiżjoni tal-Kummissjoni (Deċiżjoni N 382/04 – Franza, *Mise en place d'une infrastructure haut débit sur le territoire de la région Limousin (DORSAL)*.
- ⁽²⁴⁾ Għalkemm f'dawn il-linji gwida ssir referenza għal "konċessjoni" ta' servizz pubbliku, il-forma tal-istrument kuntrattwali magħżul għall-ghoti ta' missjoni ta' servizz pubbliku jew ta' SIEĠ tista' tvarja bejn Stat Membru u iehor. Madankollu, l-istrument għandu jispeċifika, għall-inqas, in-natura preċiża, l-ambitu u l-perjodu ta' validità tal-obbligi ta' servizz pubbliku imposti kif ukoll l-identità tal-intrapriżi kkonċernati, u l-ispejjeż li għandhom jiġarru mill-intrapriża kkonċernata.
- ⁽²⁵⁾ B'mod partikulari, għaladarba l-Istati Membri jgawdu minn diskrezzjoni wiesgħa meta jiġu biex jiddefinixxu l-ambitu ta' SIEĠ, il-Kummissjoni rrikonoxxiet fiż-żewġ deċiżjonijiet ta' hawn fuq li sal-punt li l-forniment ta' infrastruttura tal-faxx wiesa' li tkopri kullimkien ikun miftuħ għall-fornituri kollha l-oħra tan-networks u jirrimedja nuqqas tas-suq u jipprovi konnettività għal dawk kollha li jużaw is-servizz fir-reġjuni kkonċernati, l-Istat Membru kkonċernat ma jkun ikkommetta żball dieher meta jkun qies li l-forniment ta' tali servizz jaqa' taħt it-tifsira ta' SIEĠ.
- ⁽²⁶⁾ Ara d-Deċiżjoni tal-Kummissjoni N 284/05 – L-Irlanda, *Programm Reġjonali tal-Faxx Wiesa': Networks Metropolitan (Metropolitan Area Networks - "MANs")*, fażijiet II u III, fil-paragrafi (23, 37-40). F'dak il-każ il-Kummissjoni qieset li s-sostenn mogħti għall-introduzzjoni u t-thaddim ta' Networks Metropolitan (MANs) f'għadd ta' bliet fl-Irlanda ma kienx kumpens għal SIEĠ għar-raġuni li l-miżura li ġiet notifikata iktar kienet tixbah lil "shubija bejn is-settur pubbliku u dak privat" milli lil każ ta' responsabbiltà għal SIEĠ u għall-implimentazzjoni tiegħu. Ara wkoll id-Deċiżjoni N 890/06 – Franza, *Aide du Sicoval pour un réseau de très haut débit*. F'dak il-każ, il-Kummissjoni osservat li l-miżura nnotifikata kellha x'taqsam ma' sostenn għall-forniment tal-konnettività mal-faxx wiesa' għal ċentri tan-negozju u organizzazzjonijiet taċ-ċivil biss f'parti ta' Toulouse, bl-esklużjoni tal-qasam residenzjali. Barra minn hekk, il-proġett kien qed ikopri biss parti mir-reġjun. Għal dik ir-raġuni, il-Kummissjoni sabet li dan ma kienx SIEĠ minhabba li l-miżura nnotifikata ma kellhiex l-għan li taqdi l-interessi taċ-ċittadini, iżda dawk tal-qasam tan-negozju.
- ⁽²⁷⁾ Ara l-Kawża T-289/03, Bupa et. vs Il-Kummissjoni [2008] Ġabra II-000, paragrafu 165, u l-Kawża T-106/95 FFSA et. vs Il-Kummissjoni [1997] Ġabra II-229, paragrafu 99. Ara wkoll il-paragrafu 14 tal-Komunikazzjoni tal-Kummissjoni dwar is-servizzi ta' interess ġenerali fl-Ewropa, (ĠU C 17, 19.1.2001, p.4).
- ⁽²⁸⁾ Ara l-Kawża T-442/03, SIC vs Il-Kummissjoni [2008] Ġabra p. II-000, punt 195, il-Kawża T-289/03, op.cit., fil-punt 166, u l-Kawża T-17/02, op.cit., fil-punt 216. Skont il-paragrafu 22 tal-Komunikazzjoni tal-Kummissjoni dwar servizzi ta' interess ġenerali fl-Ewropa, Il-libertà tal-Istati Membri li jiddefinixxu [servizzi ta' interess ekonomiku ġenerali] tfisser li l-Istati Membri huma primarjament responsabbli biex jiddefinixxu x'inhu dak li huma jqisu bħala [tali] servizzi... fuq il-bażi tal-karatteristiċi speċifiċi tal-attivitajiet. Din id-definizzjoni tista' tkun suġġetta għall-kontroll biss f'każ ta' żball dieher.
- ⁽²⁹⁾ Dan jimplika li l-oġġettiv ta' interess ġenerali li jridu jaslu għalih l-awtoritajiet pubbliċi ma jistax ikun sempliciment dak tal-iżvilupp ta' ċerti attivitajiet ekonomiċi jew oqsma ekonomiċi kif hemm fl-Artikolu 87(3)(c). Ara d-Deċiżjoni N 381/04 – Franza, *Projet de réseau de télécommunications haut débit des Pyrénées-Atlantiques*, punt 53, u d-Deċiżjoni tal-Kummissjoni N 382/04 – Franza, *Mise en place d'une infrastructure haut débit sur le territoire de la région Limousin (DORSAL)*.
- ⁽³⁰⁾ F'dan ir-rigward, in-networks li wiehed irid iqis biex jivvaluta l-htieġa għal SIEĠ għandhom ikunu dejjem ta' binja paragonabbli, jiġifieri jew networks tal-faxx wiesa' bażiku jew inkella networks tat-tip NGA.

l-investituri privati jistagħu ma jkunux f'qagħda li jipprovdu, fil-gejjieni qrib ⁽³¹⁾, kopertura adegwata tal-faxx wiesa' liċ-ċittadini jew lill-konsumaturi kollha, u b'hekk iħallu biċċa mdaqqs mill-popolazzjoni mhux imqabbdha, jista' jingħata kumpens għal servizz pubbliku lil impriża fdata bit-tweqqif ta' SIEĠ dment li l-kundizzjonijiet iffissati fil-paragrafi (25) sa (29) ikunu sodisfatti. Bħala punt preliminari, wiehed għandu jenfasizza li l-kunsiderazzjonijiet iffissati f'dawk il-paragrafi huma msejsa fuq l-ispeċifità tas-settur tal-faxx wiesa' u jirriflettu l-esperjenzi miksubin s'issa mill-Kummissjoni f'dan il-qasam. Hekk, il-kundizzjonijiet iffissati f'dawk il-paragrafi, għalkemm mhumiex eżawrijenti, huma indikattivi tal-mod kif taħdem il-Kummissjoni biex tivvaluta każ b'każ jekk l-attivitajiet inkwistjoni jistgħux jiġu definiti bħala SIEĠ, u jekk il-finanzjament pubbliku mogħti f'dan ir-rigward jikkonformax mar-regoli tat-Trattat dwar l-għajnuna mill-Istat.

25. Fir-rigward tad-definizzjoni tal-ambitu ta' missjoni ta' SIEĠ biex wiehed jiżgura li jkun hemm tusigh mifrux ta' infrastruttura tal-faxx wiesa', l-Istati Membri huma mitluba jiddeskrivu r-raġunijiet għaliex iqisu li s-servizz inkwistjoni, minhabba n-natura speċifika tiegħu, jixraqlu jiġi kkaratterizzat bħala SIEĠ u li jingħażel minn attivitajiet ekonomiċi oħrajn ⁽³²⁾. Huma għandhom jiżguraw ukoll li l-missjoni ta' SIEĠ tissodisfa ċerti kriterji minimi komuni għal kull missjoni ta' SIEĠ u juru li dawk il-kriterji huma tabilhaqq sodisfatti fil-każ partikulari.
26. Dawn il-kriterji jinkludi, għall-inqas, (a) il-preżenza ta' att tal-awtorità pubblika, li tagħti lill-operatur inkwistjoni r-responsabbiltà ta' missjoni ta' SIEĠ u (b) in-natura universali u ta' bilfors ta' dik il-missjoni ⁽³³⁾. Hekk, meta tivvaluta jekk id-definizzjoni ta' SIEĠ għat-tusigh tal-faxx wiesa' ma twassalx għal żball dieher ta' apprezzament, l-Istati Membri għandhom jiżguraw li l-infrastruttura tal-faxx wiesa' li tkun se titqiegħed għandha tipprovdi konnettività universali għall-konsumaturi kollha f'żona partikulari, kemm għall-konsumaturi residenzjali kif ukoll għal dawk tan-negozju. Aktar minn hekk, in-natura ta' bilfors tal-missjoni ta' SIEĠ timplika li l-fornitur tan-network li se jitqiegħed mhux se jkun jista' jirrifjuta li l-aċċess għall-infrastruttura fuq bażi diskrezzjonarja u/jew diskriminatorja (għax, ngħidu aħna, jista' ma jkunx jagħmel sens kummerċjali li jipprovdi s-servizzi ta' aċċess f'żona partikulari).
27. Minhabba l-istat tal-kompetizzjoni li nkiseb minn mindu sehhet il-liberalizzazzjoni tas-settur tal-komunikazzjoni elettronika fil-Komunità, u b'mod partikulari l-kompetizzjoni li teżisti llum fis-suq bl-imnut tal-faxx wiesa', għandu jkun disponibbli għall-operaturi disponibbli kollha network iffinanzjat pubblikament mahluq fil-kuntest ta' SIEĠ. Għalhekk, l-għarfien ta' missjoni ta' SIEĠ għat-tusigh tal-faxx wiesa' għandu jkun imsejjes fuq il-fornitura ta' infrastruttura passiva, newtral ⁽³⁴⁾ u b'aċċess miftuh. Tali network għandu jipprovdi lil dawk li jfittxu l-aċċess bil-forom kollha possibbli ta' aċċess għan-network sabiex jippermetti kompetizzjoni effettiva fil-livell tal-bejgħ bl-imnut, b'mod li jiżgura l-fornitura ta' servizzi kompetittivi u bi prezz konvenjenti lill-konsumaturi aħharin ⁽³⁵⁾. Għalhekk, il-missjoni ta' SIEĠ għandha tkopri biss it-tusigh ta' network tal-faxx wiesa' li jipprovdi konnettività universali u l-fornitura

⁽³¹⁾ It-terminu "fil-gejjieni qrib" għandu jinftehem bħala li jirreferi għal perjodu ta' tliet snin. F'dan ir-rigward, sforzi ta' investiment ipplanati minn investituri privati għandhom ikunu tali li jiggarrantixxu li almenu jsir progress sinifikanti f'termini ta' kopertura fil-perjodu ta' tliet snin, bit-tlestija tal-investiment ipplanat maħsuba li ssehh f'perjodu raġonevoli ta' żmien minn hemm 'il quddiem (skont l-ispeċifità ta' kull qasam u ta' kull proġett).

⁽³²⁾ Fin-nuqqas ta' raġunijiet bħal dawn, lanqas revizzjoni marginali mill-Kummissjoni fuq il-bażi kemm tal-ewwel kundizzjoni Altmark kif ukoll tal-Artikolu 86(2) KE fir-rigward tal-eżistenza ta' żball dieher mill-Istat Membru fil-kuntest tad-diskrezzjoni tiegħu ma jkun possibbli. Kawża T-289/03, *BUPA u Oħrajn vs Il-Kummissjoni* [2008] Ġabra II-0000, punt 172.

⁽³³⁾ Mill-każistika dwar l-Artikolu 86(2) jirriżulta li Stat Membru jrid jindika r-raġunijiet għaliex iqis li s-servizz inkwistjoni, minhabba n-natura speċifika tiegħu, jixraqlu li jiġi kkaratterizzat bħala SIEĠ u li jingħażel minn attivitajiet ekonomiċi oħrajn. Fin-nuqqas ta' raġunijiet bħal dawn, lanqas revizzjoni marginali mill-Kummissjoni fuq il-bażi kemm tal-ewwel kundizzjoni Altmark kif ukoll tal-Artikolu 86(2) KE fir-rigward tal-eżistenza ta' żball dieher mill-Istat Membru fil-kuntest tad-diskrezzjoni tiegħu ma jkun possibbli. Kawża T-289/03, *BUPA u Oħrajn vs Il-Kummissjoni* [2008] Ġabra II-0000, punt 172.

⁽³⁴⁾ Network għandha tkun teknologikament newtrali u b'hekk tippermetti lil dawk li jfittxu l-aċċess jużaw kwalunkwe mit-teknoloġiji disponibbli biex jipprovdu servizzi lill-konsumaturi aħharin. Għalkemm tali rekwiżit jista' jkollu applikazzjoni limitata fejn jidhol it-tusigh ta' infrastruttura ta' network tal-ADSL, dan jista' ma jkunx il-każ fir-rigward ta' network tat-tip NGA imsejjes fuq il-fibra ottika fejn l-operaturi jistgħu jużaw teknoloġiji differenti tal-fibra ottika biex jipprovdu servizzi lil konsumaturi aħharin (i.e., minn punt sa punt jew G-PON).

⁽³⁵⁾ Ngħidu aħna, network ADSL għandu jipprovdi separazzjoni tal-bitstream u shiha, filwaqt li network tat-tip NGA imsejjes fuq il-fibra ottika għandu jipprovdi għall-inqas aċċess għall-fibra mitfija, għall-bitstream, u jekk ikun qed jitqiegħed network FTTC, aċċess għal separazzjoni subloop.

tas-servizzi relatati ta' aċċess bl-ingrossa, minghajr ma tinkludi s-servizzi bl-imnut ta' komunikazzjoni⁽³⁶⁾. Fejn il-fornitur ta' missjoni ta' SIEĠ ikun ukoll operatur integrat vertikament tal-faxx wiesa', għandom isiru salvagwardji adegwati sabiex jiġi evitat kwalunkwe kunflitt ta' interess, diskriminazzjoni abbużiva jew kwalunkwe vantaġġi indiretti mōhbijin oħraj⁽³⁷⁾.

28. Minhabba li s-suq għall-komunikazzjonijiet elettronici huwa liberalizzat għal kollox, SIEĠ għat-tusigh tal-faxx wiesa' ma jistax ikun ibbażat fuq l-ghoti ta' jedd esklussiv jew speċjali lill-fornitur ta' SIEĠ skont it-tifsira tal-Artikolu 86(1).
29. Biex jikkonforma mal-missjoni tiegħu ta' kopertura universali, fornitur ta' SIEĠ jista' jkun jehtieg iqiegħed infrastruttura ta' netwerk mhux biss fi nhawi li minnhom ma jsirx qligħ iżda wkoll fi nhawi li minnhom isir qligħ, jiġifieri nhawi fejn operaturi oħrajn jista' jkun li diġà qiegħdu n-netwerk tagħhom stess jew ikunu qed jippjanaw li jagħmlu dan fil-gejjieni qrib. Madankollu, minhabba l-ispeċifitajiet tas-settur tal-faxx wiesa', f'dan il-każ kwalunkwe kumpens mogħti għandu jkopri biss l-ispejjeż biex titqiegħed infrastruttura fl-inhawi fejn mhemmx qligħ⁽³⁸⁾. Fejn SIEĠ għat-tusigh ta' netwerk tal-faxx wiesa' ma jkunx ibbażat fuq it-tusigh ta' infrastruttura bi sjieda pubblika, għandhom isiru mekkaniżmi adegwati ta' revizjonijiet u ta' treggigh lura sabiex wiehed jevita li l-fornitur tas-SIEĠ jikseb vantaġġ abbużiv billi jzomm is-sjieda tan-netwerk li tkun giet iffinanzjata b'fondi pubbliċi meta tintemm il-konċessjoni tas-SIEĠ. Fl-aħhar nett, il-kumpens għas-SIEĠ għandu fil-prinċipju jingħata permezz ta' sejha miftuħa, trasparenti u mhux diskriminatorja għall-offerti li titlob lill-operaturi kandidati kollha jiddefinixxu b'mod trasparenti l-inhawi fejn hemm il-qligħ u fejn mhemmx, jistmaw id-dhul mistenni u jitolbu l-ammont korrispondenti ta' kumpens li jqisuh strettament mehtieg, filwaqt li jevitaw kwalunkwe riskju ta' kumpens żejjed. Sejha għall-offerti organizzata b'tali kundizzjonijiet għandha tiggarrantixxi li r-raba' kundizzjoni preskritta f'*Altmark* tiġi sodisfatta (ara l-paragrafu (21)).
30. Fejn l-erba' kriterji ffixati f'*Altmark* ma jkunux sodisfatti, u jekk il-kriterji ġenerali għall-applikabbiltà tal-Artikolu 87(1) tat-Trattat ikunu sodisfatti, kumpens għal servizz pubbliku għat-tusigh ta' infrastruttura tal-faxx wiesa' jkun jikkostitwixxi għajna mill-Istat u jkun sugġett għall-Artikoli 73, 86, 87 u 88 tat-Trattat. F'dan il-każ, l-għajna mill-Istat fil-forma ta' kumpens għal servizz pubbliku mogħti lil ċerti impriżi mogħtija r-responsabbiltà tat-thaddim ta' servizzi ta' interess ekonomiku ġenerali [ara l-paragrafi (25)-(29) hawn fuq] tista' titqies bħala kompatibbli mas-suq komuni u eżenti mir-rekwiżit tan-notifika preskritta fl-Artikolu 88(3) tat-Trattat jekk ir-rekwiżiti ffixati fid-Deciżjoni tal-Kummissjoni tat-28 ta' Novembru 2005 "dwar l-applikazzjoni tal-Artikolu 86(2) tat-Trattat tal-KE għall-għajna mill-Istat fil-forma ta' kumpens għal servizz pubbliku mogħti lil ċerti impriżi mogħtijin ir-responsabbiltà tat-thaddim ta' servizzi ta' interess ekonomiku ġenerali jkunu sodisfatti⁽³⁹⁾.

2.3. L-evalwazzjoni tal-kompatibbiltà skont l-Artikolu 87(3)

31. Fejn il-Kummissjoni tkun sabet li miżura nnotifikata tikkostitwixxi għajna skont it-tifsira tal-Artikolu 87(1) tat-Trattat, l-evalwazzjoni tal-kompatibbiltà s'issa giet ibbażata direttament fuq l-Artikolu 87(3)(c)⁽⁴⁰⁾.

⁽³⁶⁾ Din ir-restrizzjoni hija ġustifikata mill-fatt li, ladarba netwerk tal-faxx wiesa' li tipprovdi konnettività universali tkun tqiegħdet, il-qawwiet tas-suq normalment ikunu biżżejjed biex jipprovdu servizzi ta' komunikazzjoni lill-konsumaturi kollha bi prezz kompetittiv.

⁽³⁷⁾ Tali salvagwardji jistgħu jinkludu, b'mod partikulari, obbligu ta' separazzjoni tal-kontijiet, u jistgħu jinkludu wkoll il-holqien ta' entità strutturalment u legalment separata mill-operatur integrat vertikament. Tali entità għandu jkollha wahedha r-responsabbiltà li tikkonforma mal-missjoni ta' SIEĠ assenjata lilha u li twettaqha.

⁽³⁸⁾ Huwa f'idejn l-Istati Membri biex, minhabba l-partikularitajiet ta' kull każ, isibu l-aktar metodologija xierqa biex jiżguraw li l-kumpens mogħti jkopri biss l-ispejjeż biex il-missjoni ta' SIEĠ titwettaq fl-inhawi fejn mhemmx qligħ. Ngħidu aħna, il-kumpens mogħti jista' jkun ibbażat fuq paragun bejn dhul li jirriżulta mill-isfruttament kummerċjali tal-infrastruttura fl-inhawi fejn hemm il-qligħ u d-dhul li jirriżulta mill-isfruttament kummerċjali fl-inhawi fejn mhemmx qligħ. Kwalunkwe qligħ eċċessiv, jiġifieri qligħ oghla mir-redditu medju tal-industrija fuq il-kapital għat-tusigh ta' infrastruttura partikulari tal-faxx wiesa', jista' jiġi assenjat għall-finanzjament tas-SIEĠ fl-inhawi fejn mhemmx qligħ filwaqt li dak li jifdal ikun is-sugġett tal-kumpens finanzjarju mogħti.

⁽³⁹⁾ GU L 312, 29.11.2005, p. 67. Ara wkoll, "Qafas Komunitarju għall-għajna mill-Istat fil-forma ta' kumpens għal servizz pubbliku", GU C 297, 29.11.2005, p. 4.

⁽⁴⁰⁾ Wiehed għandu jfakkar li, skont l-Artikolu 87(3)(a) tat-Trattat, anki "għajna maħsuba biex tippromwovi l-iżvilupp ekonomiku ta' reġjun fejn il-livell ta' l-għajxen huwa baxx b'mod anormali jew fejn ikun hemm stat serju ta' nuqqas ta' impieg" tista' titqies bħala kompatibbli mas-suq komuni.

32. L-inhawwi koperti minn proġett tal-faxx wiesa' li jnvolvi għajjnuna mill-Istat jistgħu jkunu wkoll inhawwi assistiti skont it-tifsira tal-Artikolu 87(3) (a) u (c), u l-Linji Gwida dwar l-Għajjnuna Reġjunali ⁽⁴¹⁾. F'dan il-kaz, l-għajjnuna lill-faxx wiesa' tista' wkoll tikkwalifika bħala għajjnuna għall-investment tal-bidu skont it-tifsira tal-Linji Gwida dwar l-Għajjnuna Reġjunali. Madankollu, f'bosta mill-kazi eżaminati s'issa mill-Kummissjoni kien hemm ukoll inhawwi oħra, li l-miżuri nnotifikati kienu jimmiraw għalihom, li ma kinux "assistiti", u b'riżultat ta' dan l-evalwazzjoni tal-Kummissjoni ma setgħetx issir skont il-Linji Gwida dwar l-Għajjnuna Reġjunali ⁽⁴²⁾.

33. Fejn miżura tkun taqa' fl-ambitu tal-Linji Gwida dwar l-Għajjnuna Reġjunali ("LGGħR") u fejn tkun maħsuba biex tagħti għajjnuna ad hoc individwali lil ditta wahda, jew għajjnuna limitata għal qasam wiehed ta' attività, hija r-responsabbiltà tal-Istat Membru li juri li l-kundizzjonijiet tal-LGGħR jkunu sodisfatti. Dan jinkludi b'mod partikulari li l-proġett inkwistjoni jikkontribwixxi għal strateġija koerenti għall-iżvilupp reġjunali u li, meta wiehed iqis in-natura u d-daqs tal-proġett, ma jkunx se jwassal għal distorsjonijiet mhux aċċettabbli tal-kompetizzjoni.

2.3.1. *It-test tal-ibbilanċjar u l-applikazzjoni tiegħu għall-għajjnuna għat-tusigh tan-networks tal-faxx wiesa'*

34. Fl-evalwazzjoni ta' jekk miżura ta' għajjnuna tistax titqies bħala kompatibbli mas-suq komuni, il-Kummissjoni tibbilanċja l-impatt pożittiv tal-miżura ta' għajjnuna fil-kisba ta' għan ta' interess komuni kontra l-effetti sekondarji negattivi potenzjali tagħha, bħad-distorsjonijiet tal-kummerċ u l-kompetizzjoni.

35. Meta tkun qed tapplika dan it-test tal-ibbilanċjar, il-Kummissjoni tevalwa l-mistoqsijiet li ġejjin:

(a) Il-miżura ta' għajjnuna hija mmirata lejn objettiv definit kif imiss ta' interess komuni, jiġifieri l-għajjnuna proposta tindirizza nuqqas tas-suq jew objettiv ieħor? ⁽⁴³⁾

(b) L-għajjnuna hi mfassla tajjeb sabiex tikseb l-għan ta' interess komuni? B'mod partikulari:

(i) l-għajjnuna mill-Istat hija l-ghodda politika xierqa, jiġifieri hemm għodod oħrajn, li huma iktar f'lokhom?

(ii) jeżisti effett ta' incentiv, jiġifieri l-għajjnuna tibdel l-imġiba tal-imprizi?

(iii) Il-miżura ta' għajjnuna hi proporzjonali, i.e. tista' l-istess bidla fl-attitudni tinkiseb b'inqas għajjnuna?

(c) Id-distorsjonijiet fil-kompetizzjoni u l-effett fuq il-kummerċ huma limitati, sabiex il-bilanċ globali jkun pożittiv?

36. Il-passi individwali tat-test tal-ibbilanċjar fil-qasam tal-faxx wiesa' huma mnizzlin f'aktar dettall fit-Taqsimiet 2.3.2 u 2.3.3.

2.3.2. *L-għan tal-miżura*

37. Kif ġie indikat fid-dahla, l-aċċess mifruq u offrut bi prezz konvenjenti għall-faxx wiesa' għandu importanza kbira minhabba l-kapaċità tiegħu li jhaffef il-kontribut ta' dawn it-teknoloġiji għat-tkabbir u l-innovazzjoni fis-setturi kollha tal-ekonomija u għall-koeżjoni soċjali u territorjali.

38. L-ekonomija tal-forniment tal-faxx wiesa' hija tali li s-suq ma jsibhiex dejjem vantaġġjuża li jinvesti fih. Minhabba l-ekonomija tad-densità, generalment ikun iktar vantaġġjuż li n-networks tal-faxx wiesa' jiġu introdotti fejn it-talba potenzjali tkun ikbar u kkonċentrata, jiġifieri f'inhawwi fejn ikun hemm densità għolja ta' popolazzjoni. Minhabba spejjeż fissi għolja tal-investment, l-ispejjeż unitarji jiżdiedu bil-kbir hekk kif id-densità tal-popolazzjoni tiċkien. B'riżultat ta' dan, in-networks tal-faxx wiesa' għandhom it-tendenza li jkopru bi qligħ parti biss tal-popolazzjoni. Bl-istess mod, f'ċerti nhawwi, jista' jkun hemm qligħ biss jekk ikun fornitur wiehed biss, u mhux tnejn jew aktar, li jistabbilixxi network.

⁽⁴¹⁾ Linji Gwida dwar l-għajjnuna reġjunali nazzjonali għall-2007-2013, ĠU C 54, 4.3.2006, paġni 13-45.

⁽⁴²⁾ Barra minn hekk, għalkemm l-għajjnuna mogħtija f'ċerti kazi kienet limitata għal "inhawwi assistiti" u setgħet anki tigi kkwilifikata bħala għajjnuna għall-investment tal-bidu skont it-tifsira tal-Linji Gwida msemmija hawn fuq, spiss l-intensità tal-għajjnuna setgħet taqbeż il-limitu permess għal għajjnuna reġjunali f'inhawwi bħal dawn.

⁽⁴³⁾ Nghidu ahna, id-Deciżjoni tal-Kummissjoni N 508/08 – Ir-Renju Unit, *Il-forniment ta' servizzi remoti tal-Faxx Wiesa' fl-Irlanda ta' Fuq*, id-Deciżjoni N 201/06 – Il-Greċja, *Żvilupp fl-aċċess għall-faxx wiesa' f'inhawwi li mhumix moqdi jin tajjeb*, u d-Deciżjoni N 118/06 – Il-Latvija, *L-iżvilupp ta' networks ta' komunikazzjoni bil-faxx wiesa' f'inhawwi rurali*.

39. Fejn is-suq ma jkunx jipprovdi biżżejjed kopertura tal-faxx wiesa' jew il-kundizzjonijiet ta' aċċess mhumiex adegwati, l-ghajnuna mill-Istat jista' jkollha rwol utli. Speċifikament, l-ghajnuna mill-Istat fil-qasam tal-faxx wiesa' tista' tirrimedja nuqqas tas-suq, jiġifieri sitwazzjonijiet fejn investituri individwali tas-suq ma jinvestux, anki jekk dan jista' jkun effiċjenti minn perspettiva ekonomika usa', eż. minhabba l-effetti pożittivi indiretti. Inkella, wiehed jista' jara l-ghajnuna mill-Istat għall-faxx wiesa' bħala għodda biex jinkisbu objettivi ta' ekwità, jiġifieri bħala mod kif jitjieb l-aċċess għal mezz essenzjali ta' komunikazzjoni għall-partecipanti kollha fis-soċjetà, u b'hekk titjieb il-koeżjoni soċjali u territorjali.
40. Mill-bidu nett ikun utli li tiddaħhal distinzjoni fundamentali bejn it-tipi ta' nhawi li jistgħu jitpoġġew fil-mira, u dan ikun jiddependi mil-livell ta' kemm in-nies ikollhom diġà l-facilità li jaqdbu mal-faxx wiesa'. Il-Kummissjoni konsistentement għamlet distinzjoni bejn inhawi fejn ma teżisti l-ebda infrastruttura tal-faxx wiesa' jew fejn huwa improbabbli li tiġi żviluppata dalwaqt (inhawi bojod), inhawi fejn hemm biss operatur wiehed ta' netwerk tal-faxx wiesa' (inhawi griži) u inhawi fejn hemm mill-inqas żewġ fornituri jew aktar ta' networks tal-faxx wiesa' (inhawi suwed) ⁽⁴⁴⁾.

2.3.2.1. "Inhawi bojod": il-promozzjoni tal-koeżjoni territorjali u tal-objettivi għall-iżvilupp ekonomiku

41. Bħala kwistjoni ta' linja politika, il-Kummissjoni dejjem qieset li s-sostenn għat-tusigh ta' networks tal-faxx wiesa' finhawi bojod rurali u mhux moqdiġin tajjeb huwa konformi mal-linji politiċi eżistenti tal-Komunità, għadarba jippromwovi l-koeżjoni territorjali, soċjali u ekonomika u jindirizza n-nuqqasijiet tas-suq. Fi kważi d-deċizzjonijiet kollha tagħha f'dan il-qasam, il-Kummissjoni saħqet li n-networks tal-faxx wiesa' għandhom it-tendenza li jkopru bi qligħ biss parti mill-popolazzjoni, b'mod li jkun meħtieġ sostenn mill-Istat biex tinkiseb kopertura ta' kullimkien.
42. Il-Kummissjoni taċċetta li meta jipprovdu sostenn finanzjarju għall-fornitura ta' servizzi tal-faxx wiesa' fi nhawi fejn il-faxx wiesa' bħalissa mhux disponibbli u fejn m'hemm l-ebda pjani minn investituri privati biex jintroduċu tali infrastruttura fil-gejjieni qrib, l-Istati Membri jfittxu li jilhqu objettivi ġenwini ta' koeżjoni u ta' żvilupp ekonomiku, u għaldaqstant l-intervent tagħhom x'aktarx li jkun konformi mal-interess komuni ⁽⁴⁵⁾. It-terminu fil-"gejjieni qrib" għandha tinftehem bħala li tirreferi għal perġodu ta' tliet snin. F'dan ir-rigward, sforzi ta' investiment ipplanati minn investituri privati għandhom ikunu tali li jggarantixxu li għall-inqas isir progress sinifikanti f'termini ta' kopertura fi żmien tliet snin, u t-tlestija tal-investiment ipplanat tkun prevista li ssehh fi żmien raġonevoli minn hemm 'il quddiem (skont l-ispeċifitajiet ta' kull proġett u ta' kull qasam). L-awtoritajiet pubbliċi jistgħu jitolbu li jitressaq pjan ta' direzzjoni, flimkien ma' pjan kalendarju dettaljat tat-tusigh kif ukoll prova ta' finanzjament adegwat jew kwalunkwe tip iehor ta' evidenza li turi l-karattru kredibbli u plawsibbli tal-investiment ipplanat mill-operaturi privati tan-networks.

2.3.2.2. "Inhawi suwed": l-ebda htieġa għal intervent mill-Istat

43. Meta f'żona geografika partikulari jkun hemm mill-inqas żewġ fornituri ta' networks tal-faxx wiesa' u s-servizzi tal-faxx wiesa' jkunu fornuti f'kundizzjonijiet kompetittivi (kompetizzjoni msejsa fuq l-infrastruttura), ma jkun hemm l-ebda nuqqas tas-suq. Għal din ir-raġuni, ma tant hemm lok għal intervent mill-Istat biex jingiebu aktar benefiċċji. Għall-kuntrarju, sostenn mill-Istat għall-finanzjament tal-bini ta' netwerk addizzjonali tal-faxx wiesa' jwassal, fil-prinċipju, għal distorsjoni inaċċettabbli tal-kompetizzjoni, u l-qluġh 'il barra tal-investituri privati. Għalhekk, jekk ma jkunx hemm nuqqas tas-suq li jkun jista' jintwera b'mod ċar, il-Kummissjoni se thares b'mod negattiv lejn miżuri li jiffinanzjaw l-introduzzjoni ta' infrastruttura addizzjonali tal-faxx wiesa' f' "żona sewda" ⁽⁴⁶⁾.

⁽⁴⁴⁾ Ara, ngħidu aħna, id-deċizzjoni tal-Kummissjoni N 201/06 – Il-Greċja "Żvilupp fl-aċċess għall-faxx wiesa' finhawi li mhumiex moqdiġin tajjeb".

⁽⁴⁵⁾ Ara, ngħidu aħna, id-Deciżjoni N 118/06 – Il-Latvija, "L-iżvilupp ta' networks ta' komunikazzjoni bil-faxx wiesa' finhawi rurali".

⁽⁴⁶⁾ Ara d-deċizzjoni tal-Kummissjoni tad-19 ta' Lulju 2006 dwar il-miżura Nru C 35/05 (ex N 59/05) li l-Pajjiżi l-Baxxi qed jipplanaw li jimplimentaw rigward infrastruttura tal-faxx wiesa' f'Appingedam, GU L 86, 27.3.2007, p.1. Il-każ kien jinvolvi t-tusigh ta' netwerk passiv (i.e. il-kanali u l-kejbils) li kien se jkun il-proprjetà tal-municipalità, filwaqt li s-saff attiv (jiġifieri l-ġestjoni u t-tħaddim tan-network) kien se jingħata b'seja għall-offerti lil operatur bl-ingrossa mis-settur privat li jkun marbut li joffri bl-ingrossa servizzi ta' aċċess lil fornituri ohra tas-servizz. Fid-deċizzjoni tagħha, il-Kummissjoni nnotat li s-suq tal-faxx wiesa' fil-Pajjiżi l-Baxxi kien suq li qed jadvanza malajr u li fih il-fornituri ta' servizzi ta' komunikazzjoni elettronika, inklużi l-operaturi tal-kejbil u l-fornituri tas-Servizzi tal-Internet, kienu fil-proċess li jdahhlu servizzi tal-faxx wiesa' b'kapacità għolja hafna mingħajr l-ebda sostenn mill-Istat. Il-qagħda f'Appingedam ma kienet bl-ebda mod differenti minn dik tal-bqija tas-suq tal-faxx wiesa' fil-Pajjiżi l-Baxxi. Kemm il-fornitur ta' servizz bil-linja fissa, li kien diġà jeżisti, kif ukoll l-operatur tas-servizz bil-kejbil kienu diġà qed joffru 'servizzi triple play' f'Appingedam (telefonija, faxx wiesa' u TV diġitali/analogu) u ż-żewġ operaturi kellhom il-kapacitajiet tekniċi biex ikomplu jkabbru l-kapacità tal-wisa' tal-faxx tan-networks tagħhom.

2.3.2.3. "Inhaw i griżi": htiēga ta' evalwazzjoni aktar dettaljata

44. L-eżistenza ta' operatur ta' network f'żona partikulari ma timplikax bilfors li m'hemm l-ebda nuqqas tas-suq jew problema ta' koeżjoni. L-ghoti ta' monopolju jista' jaffettwa l-kwalita tas-servizz jew il-prezz li bih is-servizzi jiġu offruti liċ-ċittadini. Mill-banda l-oħra, f'inhaw i fejn hemm biss operatur wiehed ta' network tal-faxx wiesa', sussidji għall-bini ta' network alternattiv jistgħu minnhom infushom jghawġu d-dinamika tas-suq. Għalhekk, is-sostenn mill-Istat għat-tusigh ta' networks tal-faxx wiesa' fl-inhaw i "griżi" jitlob analiżi aktar dettaljata u evalwazzjoni b'attenzjoni tal-kompatibbiltà.
45. Għalkemm operatur ta' network jista' jkun preżenti fiż-żona li għaliha jkun immirat l-intervent mill-Istat, ċerti kategoriji ta' utenti tas-servizz xorta jistgħu ma jkunux moqdiġin b'mod adegwat, fis-sens li jew ċerti servizzi tal-faxx wiesa' mitluba minnhom ma jkunux disponibbli għalihom jew inkella, fin-nuqqas ta' tariffi rregolati tal-aċċess bl-ingrossa, il-prezzijiet bl-imnut ma jkunux konvenjenti meta mqabblin mal-istess servizzi offruti fi nhaw i jew reġjuni oħrajn tal-pajjiż, li jkunu aktar kompetittivi⁽⁴⁷⁾. Jekk, minbarra dan, ikun hemm biss prospett limitati li partijiet terzi jkunu se jibnu infrastruttura alternattiva, il-finanzjament ta' infrastruttura alternattiva jista' jkun miżura xierqa. Dan jirrimedja għall-assenza ta' kompetizzjoni tal-infrastruttura u b'hekk inaqqas il-problemi li ġġib magħha l-pożizzjoni ta' monopolju de facto tal-operatur li diġa qiegħed hemm⁽⁴⁸⁾. Madankollu, l-ghoti ta' ghajjnuna f'dawn iċ-ċirkustanzi huwa suġġett għal għadd ta' kundizzjonijiet li l-Istat Membru kkonċernat irid jissodisfa.
46. Għal din ir-raġuni, il-Kummissjoni tista' tiddikjara bhala kompatibbli, f'ċerti kundizzjonijiet, miżuri ta' ghajjnuna mill-Istat li jimmiraw għal inhaw i fejn il-forniment ta' infrastruttura tal-faxx wiesa' għadu de facto monopolju, kemm-il darba (i) ma jkunux offruti servizzi bi prezzijiet konvenjenti jew adegwati biex jissodisfaw il-htigijiet taċ-ċittadini jew tan-negozji li jużaw dawn is-servizzi u (ii) ma jkunx hemm disponibbli miżuri li jghawġu inqas is-suq (inklużi r-regolamentazzjoni ex ante) biex jintlahqu l-istess għanijiet. Biex tasal biex tistabbilixxi dan ta' hawn fuq, il-Kummissjoni se tevalwa b'mod partikulari jekk:
- (a) il-kundizzjonijiet ġenerali tas-suq ma jkunux adegwati, billi teżamina, fost oħrajn, il-livell tal-prezzijiet ta' dak il-mument tal-faxx wiesa', it-tip ta' servizzi offruti lill-utenti ahharin (tat-tip residenzjali jew tan-negozju) u l-kundizzjonijiet marbuta magħhom;
 - (b) fin-nuqqas ta' regolazzjoni ex ante imposta minn awtorità regolatorja nazzjonali ("ARN"), l-aċċess effettiv għal network ma jkunx qed jiġi offrut lil partijiet terzi jew jekk il-kundizzjonijiet tal-aċċess ikunux iwasslu għal kompetizzjoni effettiva;
 - (c) ix-xkiel ġenerali għad-dhul fis-suq ikunx jipprekludi d-dhul potenzjali ta' operatori oħrajn tal-komunikazzjoni elettronika, u
 - (d) kwalunkwe miżuri mehuda jew rimedji imposti mill-awtorità nazzjonali regolatorja jew tal-kompetizzjoni kompetenti fir-rigward tal-fornitur eżistenti ta' network ma rnexxielhomx jegħlbu tali problemi.

2.3.3. Il-fasla tal-miżura u l-htiēga li jiġu mrażżna d-distorsjonijiet tal-kompetizzjoni

47. Meta l-kopertura tal-faxx wiesa' titqies li ma tkunx biżżejjed, jista' jkun mehtieġ intervent mill-Istat. L-ewwel mistoqsija li wiehed għandu jistaqsi hija jekk l-ghajjnuna mill-Istat tkunx strument tal-politika xieraq biex tiġi indirizzata l-problema u jekk ikunx hemm strumenti oħrajn, li jkunu iktar f'lokhom.

⁽⁴⁷⁾ Kif imsemmi fil-paragrafu (6), wiehed għandu jfakkar li l-aċċess għall-faxx wiesa' s'issa huwa rregolat ex ante fil-pajjiżi kollha tal-UE.

⁽⁴⁸⁾ Fid-Deciżjoni tagħha N 131/05 – Ir-Renju Unit, "Proġett tal-Faxx Wiesa' FibreSpeed f'Wales", il-Kummissjoni kellha tevalwa jekk is-sostenn finanzjarju mogħti mill-awtoritajiet ta' Wales għall-bini ta' network tal-fibra ottika miftuħ u li jista' jintuża minn operatori differenti, li jghaqqad flimkien 14-il ċentru ta' negozju setax xorta wahda jiġi ddikjarat kompatibbli anki jekk il-lokalitajiet li fuqhom n-network kienu diġa moqdiġin mill-operatur tan-network li kien diġa jeżisti, li kien jipprovdi linji mikrija rregolati mill-prezz. Il-Kummissjoni sabet li l-offerta tal-linji mikrija mill-operatur li diġa kien jeżisti kienet għalja wisq, tant li l-IŻM kwazi ma setghux jaffordjawha. Iċ-ċentri tan-negozju li għalihom kien immirat is-sostenn lanqas ma setghu jiksbu servizzi simetriċi tal-ADSL 'il fuq minn 2 Mbps minhabba d-distanza tagħhom miċ-ċentrali telefoniċi tal-operatur li diġa kien jeżisti. Barra minn hekk, l-operatur li diġa kien hemm ma kienx qed ipoġġi l-kanali u l-fibra ottika mitfija tiegħu għad-dispożizzjoni ta' partijiet terzi. Għalhekk, il-preżenza tal-operatur li kien hemm diġa fl-inhaw i fil-mira ma setgħetx tiggarantixxi servizzi b'heffa kbira bi prezzijiet raġjonevoli lill-IŻM. Ma kien hemm l-ebda prospett li partijiet terzi jibnu infrastruttura alternattiva biex jipprovdu servizzi b'veloċità kbira liċ-ċentri tan-negozju inkwistjoni. Ara wkoll id-Deciżjoni tal-Kummissjoni N 890/06 – Franza, "Għajjnuna tas-Sicoval għal network ta' heffa kbira hafna" u d-Deciżjoni tal-Kummissjoni N 284/05 – L-Irlanda, "Programm Reġjonali tal-Faxx Wiesa': Networks Metropolitan ("MANs"), fażijiet II u III.

48. F'dan ir-rigward, il-Kummissjoni nnutat f'deċizzjonijiet ta' qabel li filwaqt li r-regolamentazzjoni ex ante f'bosta każi haffet it-tusigh tal-faxx wiesa' f'inhawi urbani u b'densità oghla tal-popolazzjoni, tista' ma tkunx strument suffiċjenti biex ikun jista' jsehh il-forniment tas-servizz tal-faxx wiesa', speċjalment f'inhawi li mhumiex moqdiin tajjeb fejn il-qliġh inerenti li jista' jsir mill-investment ikun baxx⁽⁴⁹⁾.
49. Hekk ukoll, miżuri fil-livell ta' min juża s-servizz favur il-faxx wiesa' (bhal vawċers għall-konsumaturi ahharin) għalkemm jistgħu jikkontribwixxu pożittivament għall-penetrazzjoni tal-faxx wiesa' u għandhom jiġu inkuraġġiti bħala alternattiva jew bħala miżuri li jmorru ma' miżuri pubbliċi oħrajn, ma jistgħux isolvu dejjem in-nuqqas ta' forniture tal-faxx wiesa' (50). Għaldaqstant, f'tali sitwazzjonijiet, jista' ma jkun hemm l-ebda triq hlief dik li jingħata finanzjament pubbliku sabiex jingħeleb in-nuqqas ta' possibbiltà ta' tqabbid mal-faxx wiesa'.
50. Rigward l-effett li jincentiva tal-miżura, wiehed irid jeżamina jekk l-investment ikkonċernat f'network tal-faxx wiesa' ma kienx isir minghajr għajnuna mill-Istat.
51. Waqt l-evalwazzjoni tal-karattru proporzjonali tal-miżuri notifikati fl-inhawi "bojod" jew "griži", permezz tal-prattika deċiżjonali tagħha, il-Kummissjoni enfazzza għadd ta' kundizzjonijiet meħtieġa biex jitnaqqsu kemm jista' jkun l-għajna mill-Istat u d-distorsjonijiet potenzjali tal-kompetizzjoni. Jekk ma jkunx hemm xi waħda mill-kundizzjonijiet li ġejjin f'(a) sa (h) ikun meħtieġ li ssir evalwazzjoni fil-fond (51) u x'aktarx din twassal għal konklużjoni negattiva dwar il-kompatibbiltà tal-għajna mas-suq komuni.
- (a) *Analizi dettaljata tal-mappatura u tal-kopertura*: L-Istati Membri għandhom jidentifikaw b'mod ċar liema nhawi ġeografiċi jkunu se jiġu koperti mill-miżura ta' sostenn inkwistjoni. Billi, fl-istess hin, jagħmlu analizi tal-kundizzjonijiet u l-istruttura tal-kompetizzjoni prevalenti fiż-żona partikulari u jikkonsultaw ma' dawk kollha li għandhom interess u li jkunu milquta mill-miżura rilevanti, l-Istati Membri jminimizzaw id-distorsjonijiet tal-kompetizzjoni ma' fornituri eżistenti u ma' dawk li diġà għandhom pjani ta' investment għall-ġejjieni qrib u jippermettu lil dawn l-investituri li jipplanaw l-attivitajiet tagħhom (52). Eżerċizzju ddettaljat ta' mappatura u eżerċizzju ta' konsultazzjoni bl-akbar reqqa jiżguraw, għalhekk, mhux biss livell għoli ta' trasparenza iżda jservu wkoll bħala għodda essenzjali biex tiġi ddefinita l-eżistenza ta' żoni "bojod", "griži" u "suwed" (53).
- (b) *Proċess ta' sejha miftuħa għall-offerti*: Il-metodu tas-sejha miftuħa għall-offerti jiżgura li jkun hemm trasparenza għall-investituri kollha li jixtiequ jagħmlu offerta għat-tweqqif tal-proġett sussidjat. Hija kundizzjoni indispensabbli għal sejha miftuħa għall-offerti li l-appaltaturi kollha jiġu ttrattati b'mod ugwali u mhux diskriminatorju. Sejha miftuħa għall-offerti hija mezz biex jitnaqqas għall-inqas livell possibbli l-vantaġġ potenzjali involut tal-għajna mill-Istat u fl-istess hin iċċekken in-natura selektiva tal-miżura minhabba li l-għażla tal-benefiċjarju ma tkunx magħrufa minn qabel (54).
- (c) *L-aktar offerta ekonomikament vantaġġjuża*: Fil-kuntest ta' proċedura ta' sejha miftuħa għall-offerti, sabiex jitnaqqas l-ammont ta' għajna li tkun se tingħata, meta l-kundizzjonijiet tal-kwalità jkunu simili jekk mhux idnetiċi, l-appaltatur li jitlob l-inqas ammont ta' għajna għandu fil-prinċipju jikseb aktar punti ta' prijorità fl-evalwazzjoni ġenerali tal-offerta tiegħu (55). B'dan il-mod l-Istat Membru jista' jgħaddi għal fuq is-suq ir-responsabbiltà ta' kemm għajna hija tabilhaqq meħtieġa u b'hekk inaqqas l-asimetrija tat-tagħrif li hafna drabi jgawdu minnha l-investituri privati.

(49) Ara, ngħidu ahna, id-Deciżjoni tal-Kummissjoni N 473/07 – L-Italja, *Tqabbid mal-faxx wiesa' għall-Alto Adige*, id-Deciżjoni N 570/07 – Il-Germanja, *Il-faxx wiesa' fl-inhawi rurali ta' Baden-Württemberg*, id-Deciżjoni N 131/05 – Ir-Renju Unit, *Proġett tal-Faxx Wiesa' FibreSpeed f'Wales*, id-Deciżjoni N 284/05 – L-Irlanda, *Programm Reġjonali tal-Faxx Wiesa': Netwerks Metropolitan ("MANs")*, fażijiet II u III, id-Deciżjoni N 118/06 – Il-Latvija, *L-iżvilupp ta' netwerks tal-komunikazzjoni bil-faxx wiesa' f'inhawi rurali*, u d-Deciżjoni N 157/06 – Ir-Renju Unit, *Proġett tal-Faxx Wiesa' tar-Reġjun Diġitali ta' South Yorkshire*.

(50) Ara, ngħidu ahna, id-Deciżjoni tal-Kummissjoni N 222/06 – L-Italja, *Għajna biex tingħalaq il-qasma diġitali f'Sardinja*, id-Deciżjoni N 398/05 – L-Ungerija, *Benefiċċju għall-faxx wiesa' mit-taxxa tal-iżvilupp*, u d-Deciżjoni N 264/06 – L-Italja, *Il-faxx wiesa' għat-Toskana rurali*.

(51) Normalment fil-qafas ta' proċedura tal-Artikolu 88(2).

(52) F'każ fejn ikun jista' jntwera li l-operaturi eżistenti ma pprovdew l-ebda tagħrif li għandu sinifikat lil awtorità pubblika għall-finijiet tal-eżerċizzju ta' mappatura rikjest, tali awtoritajiet ikollhom jistrieħu biss fuq kwalunkwe tagħrif li jkun tpoġġa għad-dispożizzjoni tagħhom.

(53) Ara, ngħidu ahna, id-Deciżjoni Nru 201/06 – Il-Greċja, *'Żvilupp fl-aċċess għall-faxx wiesa' f'inhawi li mhumiex moqdiin tajjeb*, id-Deciżjoni Nru 264/06 – L-Italja, *'Il-faxx wiesa' għat-Toskana rurali'*, id-Deciżjoni Nru 475/2007 – L-Irlanda, *"Skema Nazzjonali tal-Faxx Wiesa' ("NBS")*, u d-Deciżjoni Nru 115/2008 – Il-Germanja, *"Il-faxx wiesa' f'inhawi rurali tal-Germanja"*.

(54) Ara, ngħidu ahna, id-Deciżjoni tal-Kummissjoni N 508/08 – Ir-Renju Unit *"Il-Forniment ta' Servizzi Remoti tal-Faxx Wiesa' fl-Irlanda ta' Fuq"*, id-Deciżjoni N 475/07 – L-Irlanda, *"Skema Nazzjonali tal-Faxx Wiesa' (NBS)"*, id-Deciżjoni N 157/06 – Ir-Renju Unit, *"Proġett tal-Faxx Wiesa' tar-Reġjun Diġitali ta' South Yorkshire"*.

(55) Għall-finijiet li wiehed jiddetermina l-aktar offerta ekonomikament vantaġġjuża, l-awtorità li tagħti l-kuntratt għandha tispeċifika bil-quddiem l-ippeżar relattiv li tkun se tagħti lil kull waħda mill-kriterji (kwalitattivi) magħżulin.

- (d) *In-newtralità teknoloġika*: Għadarba s-servizzi tal-faxx wiesa' jistghu jitwasslu permezz ta' għadd kbir ta' infrastrutturi ta' networks ibbażati fuq teknoloġiji bil-fil (xDSL, kejbil), minghajr fil (Wi-Fi, WiMAX), tas-satellita u mobbli, l-Istati Membri m'għandhomx jiffavorixxu xi teknoloġija jew pjat-taforma ta' networks sakemm ma jkunux f'qagħda li juru li jkun hemm ġustifikazzjoni ogġettiva għal dan ⁽⁵⁶⁾. L-appaltaturi għandhom ikunu intitolati li jipproponu l-forniment tas-servizzi meħtieġa tal-faxx wiesa' bl-użu jew bit-tahlit ta' liema teknoloġiji jhossu li jkunu l-aktar adattati.
- (e) *Użu tal-infrastruttura eżistenti*: Fejn ikun possibbli, l-Istati Membri għandhom iheggu lill-appaltaturi biex jagħmlu użu minn kwalunkwe infrastruttura eżistenti disponibbli sabiex tiġi evitata d-duplikazzjoni mhux meħtieġa tar-riżorsi u l-hela li din tfisser. Sabiex wiehed jipprova jillimita l-impatt ekonomiku fuq operaturi eżistenti tan-networks, dawn l-operaturi għandhom jingħataw il-possibbiltà li jikkontribwixxu l-infrastruttura tagħhom għal proġett notifikat. Fl-istess hin, din il-kundizzjoni m'għandhiex tispicċa tiffavorixxi lill-operaturi li diġà qegħdin hemm, speċjalment f'każ li partijiet terzi jista' ma jkollhomx aċċess għal din l-infrastruttura jew għal inputs li huma meħtieġa biex jikkompetu ma' operatur li diġà qiegħed hemm. Bl-istess mod, fil-każ ta' "nħawi griżi", fejn ikun muri li d-dipendenza fuq l-operatur li jkun diġà qiegħed hemm tkun parti mill-problema, jista' jkun meħtieġ li wiehed jippermetti aktar kompetizzjoni msejsa fuq il-facilitajiet.
- (f) *Aċċess bl-ingrossa*: Li l-aċċess effettiv bl-ingrossa lil partijiet terzi għal infrastruttura ssussidjata tal-faxx wiesa' jkun mandatarju huwa komponent meħtieġ ta' kwalunkwe miżura mill-Istat biex jiġi ffinanzjat il-bini ta' infrastruttura ġdida tal-faxx wiesa'. B'mod partikulari, l-aċċess bl-ingrossa jippermetti lil operaturi terzi li jikkompetu mal-appaltatur magħżul (meta dan ikun preżenti wkoll fil-livell tal-bejgħ bl-imnut), u b'hekk jissahhu l-għażla u l-kompetizzjoni fl-inħawi kkonċernati mill-miżura filwaqt li fl-istess hin jiġi evitat il-holqien ta' monopolji reġjunali tas-servizzi. L-aċċess effettiv bl-ingrossa għall-infrastruttura ssussidjata għandu jiġi offrut għal mill-inqas perjodu ta' 7 snin. Din il-kundizzjoni mhix kontingenti fuq xi analiżi minn qabel tas-suq skont it-tifsira tal-Artikolu 7 tad-direttiva Qafas ⁽⁵⁷⁾. Madankollu, jekk fi tmiem il-perjodu ta' 7 snin l-operatur tal-infrastruttura inkwistjoni jiġi indikat mill-ARN skont il-qafas regolatorju applikabbli bħala li jkollu sahha sinifikanti fis-suq (SSS) fis-suq speċifiku kkonċernat ⁽⁵⁸⁾, l-obbligu tal-aċċess għandu jiġi estiz.
- (g) *Eżerċizzju ta' fffissar ta' punti ta' riferiment rigward il-prezzijiet*: Sabiex jiġi żgurat l-aċċess effettiv bl-ingrossa u biex titnaqqas kemm jista' jkun id-distorsjoni potenzjali tal-kompetizzjoni, huwa kruċjali li jiġi evitat li l-appaltatur magħżul jagħmel prezzijiet bl-ingrossa li jkunu eċċessivi jew, b'kuntrast, jagħmel prezzijiet predatorji jew ma jhallix biżżejjed margni bejn il-prezzijiet bl-ingrossa u dawk bl-imnut tiegħu. L-aċċess għall-prezzijiet bl-ingrossa għandu jkun imsejjes fuq il-prezzijiet bl-ingrossa medji ppubblikati (regolati) li jeżistu f'inħawi oħrajn paragunabbli u aktar kompetittivi tal-pajjiż jew tal-Komunità jew, fin-nuqqas ta' tali prezzijiet ippubblikati, fuq il-prezzijiet iffissati jew approvati mill-ARN għas-swieq u s-servizzi kkonċernati. B'dal-mod, fejn diġà jkun hemm regolazzjoni ex ante (i.e., f'żona griża) il-prezzijiet bl-ingrossa tal-aċċess għal infrastruttura ssussidjata m'għandhomx ikunu inqas mill-prezz tal-aċċess iffissat mill-ARN għall-istess qasam. L-iffissar ta' punti ta' riferiment huwa protezzjoni importanti minhabba li jippermetti lill-Istati Membri li jevitaw li jipprezentaw bil-quddiem prezzijiet dettaljati tal-aċċess bl-imnut jew bl-ingrossa, kif ukoll li jiżguraw li l-għajjuna mogħtija sservi biex tirriproduċi kundizzjonijiet tas-suq bħal dawk ta' swieq oħra, kompetittivi, tal-faxx wiesa'. Il-kriterji tal-punti ta' riferiment għandhom ikunu indikati b'mod ċar fid-dokumenti tas-sejha għall-offerti.

⁽⁵⁶⁾ S'issa kien f'każ wiehed biss li l-Kummissjoni aċċettat l-użu ġustifikat ta' soluzzjoni teknoloġika speċifika. ara d-Deċizzjoni tal-Kummissjoni N 222/06 – L-Italja, "Għajjuna biex tingħalaq il-qasma diġitali f'Sardinja". F'dak il-każ il-Kummissjoni ddecidiet li meta wiehed iqis iċ-ċirkustanzi speċifiċi, jiġifieri 't-topografija tar-reġjun, in-nuqqas ta' networks tal-kejbil u l-htieġa li jiġu mmassimizzati l-benefiċċji tal-għajjuna, jidher li l-użu tat-teknoloġija tal-ADSL huwa t-teknoloġija xierqa biex jitwettqu l-għanijiet tal-proġett', fil-paragrafu 45.

⁽⁵⁷⁾ Barra minn hekk, kulmeta Stat Membru jagħżel mudell ta' ġestjoni li permezz tiegħu l-infrastruttura ssussidjata tal-faxx wiesa' toffri lill-partijiet terzi aċċess bl-ingrossa biss, u mhux servizzi bl-imnut, id-distorsjonijiet li jista' jkun hemm tal-kompetizzjoni jkomplu jonqsu minhabba li tali mudell ta' ġestjoni tan-network jgħin biex jiġu evitati kwistjonijiet potenzjalment kumplessi ta' pprezzar predatorju u għamliet moħbijin ta' diskriminazzjoni fl-aċċess.

⁽⁵⁸⁾ F'dan ir-rigward, l-ARN għandha tagħti kas tal-persistenza possibbli tal-kundizzjonijiet speċifiċi li fil-bidu ġġustifikaw l-għoti ta' għajjuna lill-operatur tal-infrastruttura inkwistjoni.

- (h) *Mekkaniżmu tat-treġġiġh lura sabiex jiġi evitat kumpens żejjed*: Sabiex jiżguraw li l-appaltatur magħżul ma jiġix kumpensat iżżejjed jekk it-talba għall-faxx wiesa' fiż-żona li tkun fil-mira tikber lil hinn mill-livelli mbassra, l-Istati Membri għandhom jinkludu mekkaniżmu ta' hlas lura fil-kuntratt mal-appaltatur li jintgħażel ⁽⁵⁹⁾. Jekk ikun hemm mekkaniżmu bħal dan, jista' jiġi mminimizzat *ex post* u b'mod retroattiv l-ammont ta' għajjnuna li fil-bidu wiehed ikun haseb li kienet se tkun meħtieġa.

3. GĦAJNUNA MILL-ISTAT GĦAL NETWORKS TAT-TIP NGA

3.1. Is-sostenn għat-tusigh ta' malajr tan-networks tat-tip NGA

52. Sal-lum, għadd ta' Stati Membri qed ifittxu sostenn għal networks tal-faxx wiesa' li jistgħu jforu s-servizzi b'heffa kbira hafna u jifilhu kotra kbira ta' servizzi konverġenti diġitali avvanzati. Dawn in-networks tat-tip NGA huma primarjament ibbażati fuq il-fibra ottika jew fuq networks avvanzati u bi kwalita mtejbja tal-kejbil li huma mahsuba li jiehd post, għal kollox jew fil-biċċa l-kbira tagħhom, in-networks eżistenti tal-faxx wiesa' li huma bbażati fuq ir-ram jew in-networks ta' bħalissa tal-kejbil.
53. In-networks tat-tip NGA huma networks ta' aċċess bil-fil li jikkonsistu għal kollox, jew f'partijiet minnhom, minn elementi ottiċi u li huma kapaci jwasslu s-servizzi ta' aċċess għall-faxx wiesa' b'karatteristiċi mtejbja (bħal ammont ikbar ta' dejta pproċessata) meta mqabbla ma' daww fornuti permezz tan-networks eżistenti tar-ram ⁽⁶⁰⁾.
54. Essenzjalment, in-networks tat-tip NGA se jkollhom il-heffa u l-kapacità li fil-gejjieni jwasslu kontenut b'definizzjoni għolja, isostnu applikazzjonijiet li jitnizzlu skont it-talba li jirrikjedu hafna wisa' tal-faxx kif ukoll joffru lin-negozji bi prezzijiet konvenjenti konnessjonijiet simetriċi tal-faxx wiesa' li llum ġeneralment huma disponibbli biss għan-negozji l-kbar. Kollox ma' kollox, in-networks tat-tip NGA għandhom il-potenzjal li jiffacilitaw it-titjib tal-aspetti kollha tat-teknoloġija tal-faxx wiesa' u tas-servizzi tal-faxx wiesa'.
55. Il-Kummissjoni diġà ttrattat ma' xi notifiki dwar għajjnuna mill-Istat li kienu jinkludu s-sostenn għall-introduzzjoni ta' networks imsejsa fuq il-fibra ottika. Dawn il-każi kienu jinvolvu jew il-bini ta' network reġjunali "ċentrali" tat-tip NGA ⁽⁶¹⁾ jew il-forniment ta' konnettività bil-fibra ottika għal għadd limitat ta' konsumaturi negozjanti biss ⁽⁶²⁾.
56. Bħal fil-każ tal-hekk imsejha introduzzjoni "tal-ewwel ġenerazzjoni" ta' networks bażiċi tal-faxx wiesa', l-awtoritajiet Statali, municipli u reġjunali jiġġustifikaw is-sostenn tagħhom għall-introduzzjoni ta' malajr ta' networks tal-fibra ottika billi jgħibu n-nuqqas tas-suq jew it-tir tal-koeżjoni bħala raġunijiet. Filwaqt li fil-każ tal-introduzzjoni ta' infrastruttura bażika tal-faxx wiesa', l-eżempji ta' intervent mill-Istat kellihom x'jaqsmu l-iktar ma' komunitajiet/inhaw rurali (popolazzjoni b'densità żgħira, spiża kapitali kbira) jew inhawi li mhumex żviluppati biżżejjed ekonomikament (kapacità baxxa ta' hlas għas-servizzi), did-darba qed jingħad li l-ekonomija tal-mudell tan-networks tat-tip NGA tiskoraġġixxi t-tusigh ta' networks tat-tip NGA mhux biss f'inhawi b'popolazzjoni żgħira, iżda saħansitra f'ċerti zoni urbani. B'mod partikulari, il-kwistjoni ewlenija li taffettwa t-tusigh ta' malajr u mifrux tan-networks NGA jidher li hi l-ispejjeż u, fuq skala iżgħar, id-densità tal-popolazzjoni ⁽⁶³⁾.

⁽⁵⁹⁾ F'ċirkustanzi eċċezzjonali ppruvati kif għandu jkun mill-Istat Membru li jkun innotifika, il-holqien ta' mekkaniżmu bħal dan għal ammonti żgħar hafna ta' għajjnuna jew għal proġetti "ta' darba", fuq skala żgħira, imsejsa fuq prinċipji sempliċi tal-akkwist jista' jimponi piż sproporzjonat fuq l-awtoritajiet li jkunu qed jagħmlu l-ghotja u għaldaqstant ma jkunx mitlub mill-Kummissjoni.

⁽⁶⁰⁾ F'dan l-istadju ta' żvilupp tat-teknoloġija u tas-suq, la t-teknoloġija tas-satellita u lanqas dik tan-network mobbli ma jidhru li huma kapaci jipprovdu servizzi simetriċi tal-faxx wiesa' b'heffa kbira hafna, għalkemm fil-gejjieni s-sitwazzjoni tista' tinbidel, speċjalment fejn jidhru s-servizzi mobbli (il-pass ewlieni li jmiss fil-komunikazzjonijiet bir-radju mobbli, "Evoluzzjoni Fuq Medda Twila ta' Żmien" teoretikament jista' jilhaq, jekk u meta jiġi adottat, l-ogħla rati ta' dejta ikbar ta' 10Mbps għal link minn fuq għal isfel u ta' 50 Mbps għal link minn isfel għal fuq).

⁽⁶¹⁾ Ara d-Deċiżjoni N 157/06 – Ir-Renju Unit, "Proġett tal-Faxx Wiesa' tar-Reġjun Diġitali ta' South Yorkshire" u d-Deċiżjoni N 284/05 – L-Irlanda, "Programm Reġjonali tal-Faxx Wiesa': Networks Metropolitan ("MANs"), fażijiet II u III.

⁽⁶²⁾ S'issa kien biss f'żewġ każi (*Appingedam* u *Amsterdam*) li s-sostenn mill-Istat ingħata għall-introduzzjoni ta' network ta' "aċċess" tal-ġenerazzjoni li jmiss biex jagħti l-konnettività bil-fibra ottika lill-qatga residenzjali tas-suq.

⁽⁶³⁾ Operaturi tan-networks tal-faxx wiesa' argumentaw li l-introduzzjoni ta' network imsejjes fuq il-fibra ottika għadu investiment għali u riskjuż hafna, hlief f'inhawi fejn id-densità tal-popolazzjoni jew l-għadd ta' negozji huma kbar u fejn l-operaturi jkollhom diġà bażi sostanzjali ta' konsumaturi tal-faxx wiesa' li jistgħu jiċċaqilqu lejn servizzi b'heffa ikbar. F'ċerti każi, jingħad li l-ispiża għat-tusigh ta' NGAs u networks tal-fibra ottika huma għalja wisq meta mqabbla mad-dhul li wiehed jista' jistenna, b'mod li hadd mill-fornituri mis-settur privat, jew numru żgħir wisq minnhom, jidhru fis-suq.

57. Għall-awtoritajiet pubbliċi, l-intervent dirett jista' għaldaqstant ikun ġustifikat sabiex jiġi żgurat li nhawi li jitqiesu mill-operaturi tan-networks bħala li ma jhallux qligħ xorta waħda jgawdu mill-effetti indiretti sostanzjali li n-networks tat-tip NGA jistgħu jgħallqu għall-ekonomija u ma jbatux minn "qasma" diġitali ġdida tal-NGA. Għalhekk, l-Istati Membri jistgħu jixtiequ jinkoraġġixxu żviluppi ta' networks tat-tip NGA f'inhawi fejn investimenti minn operaturi eżistenti ta' networks tal-faxx wiesa' jiehdu diversi snin biex isehhu minhabba li huma finanzjarjament inqas attraenti minn ċerti żoni urbani ewlenin. F'ċerti każi, l-Istati Membri jistgħu jiddeċiedu li jinvestu huma stess jew jipprovdu sostenn finanzjarju lil operaturi privati sabiex jiksibu l-konnettività ma' netwerk tat-tip NGA, jew sabiex jiksibu l-konnettività qabel ma kien mahsub, sabiex jiżguraw li x-xogħol u opportunitajiet ekonomiċi ohrajn jiġu influwenzati malajr kemm jista' jkun.
58. Kwalunkwe intervent pubbliku li jfittex li jsostni l-forniment jew it-thaffif tat-tusigh ta' netwerk NGA għandu jiżgura li jkun kompatibbli mar-regoli dwar l-ghajnuna mill-Istat.

3.2. Tipi ta' intervent pubbliku

59. L-Istati Membri jistgħu jagħżlu livelli differenti ta' intervent fis-suq sabiex jinkoraġġixxu jew iħaffu t-tusigh tan-networks NGA. F'dan ir-rigward, il-kunsiderazzjonijiet iffissati iktar 'il fuq fit-Taqsima 2.2.1 u 2.2.2 (l-applikazzjoni tal-prinċipju tal-investitur fl-ekonomija tas-suq, tal-kumpens għal servizz pubbliku u tal-kriterji Altmark) japplikaw mutatis mutandis fir-rigward tal-interventi mill-Istat fil-qasam tat-tusigh tan-networks tat-tip NGA. Skont ir-regoli dwar l-ghajnuna mill-Istat, jistgħu ikunu mehtieġa modi differenti ta' kif wiehed janalizza l-affarijiet skont in-natura u l-effetti tal-intervent magħżul.
60. F'inhawi fejn investituri privati huma mistennija li, fil-ġejjieni, jintroduċu networks tat-tip NGA, l-Istati Membri jistgħu jiddeċiedu li jadottaw sensiela ta' miżuri biex iħaffu ċ-ċiklu tal-investment u b'hekk jinkuraġġixxu lill-investituri biex imexxu 'l quddiem il-pjanijiet tagħhom għall-investment. Dawn il-miżuri mhux bilfors jehtieġu l-involviment ta' ghajnuna mill-Istat skont it-tifsira tal-Artikolu 87(1). Għadarba parti kbira mill-ispiza tat-tusigh tan-networks tal-fibra ottika qieghda fix-xogħol ta' inġinerija ċivili (nghidu ahna thaffir, tqeghid ta' kejbils, moghdija tal-wajers internament, eċċ.), l-Istati Membri jistgħu jiddeċiedu skont il-qafas regolatorju tal-Komunità għall-komunikazzjonijiet elettronici, nghidu ahna, li jillaxkaw il-proċess tal-akkwist ta' jeddijiet ta' moghdija, jitolbu li l-operaturi tan-networks jikkordinaw ix-xogħlijiet ta' inġinerija ċivili tagħhom u/jew li jaqsmu bejniethom parti mill-infrastruttura tagħhom⁽⁶⁴⁾. Bl-istess mod, Stat Membru jista' jiddigrieta li għal kwalunkwe xogħlijiet strutturali godda (inkluzi networks godda tal-ilma, tal-enerġija, tat-trasport jew tad-drenaġġ) u/jew binjiet, trid titqieghed konnessjoni tal-fibra ottika.
61. Bl-istess mod, l-awtoritajiet pubbliċi jistgħu jiddeċiedu li jwettqu xi xogħlijiet ta' inġinerija ċivili (bħat-thaffir ta' proprjetà pubblika, il-bini ta' kanali) sabiex jippermettu u jtejbu t-tusigh mill-operaturi kkonċernati tal-elementi proprji tan-networks. Madankollu, tali xogħlijiet ta' inġinerija ċivili m'għadhomx ikunu "speċifiċi għal industria jew settur", iżda għandhom fil-prinċipju jkunu miftuħin għal daww kollha li potenzjalment jistgħu jagħmlu użu minnhom u mhux biss għall-operaturi tal-komunikazzjonijiet elettronici (jiġifieri servizzi essenzjali tal-elettriku, il-gass, l-ilma eċċ.). Sakemm tali interventi pubbliċi jimmiraw biex jgħallqu l-kundizzjonijiet minn qabel li jkunu mehtieġa għat-tusigh minn operaturi ta' servizzi essenzjali tal-infrastruttura proprja mingħajr ma jiddiskriminaw favur xi settur jew kumpanija partikulari (billi jbaxxu b'mod partikulari l-ispejjeż kapitali ta' dan tal-aħhar), jaqgħu barra mill-ambitu tal-Artikolu 87(1).
62. Miżuri bħal dawn jistgħu wkoll jiġu adottati mill-ARN sabiex jipprovdu għal aċċess ugwali u mhux diskriminatorju għall-poli jew għat-tqassim tal-kanali li jkunu proprjetà ta' operaturi ta' servizzi essenzjali jew ta' networks eżistenti.

⁽⁶⁴⁾ Tali miżuri m'għandhomx ikunu mmirati speċifikament għal operaturi tal-komunikazzjonijiet elettronici imma għandhom japplikaw mingħajr distinzjoni għall-operaturi kollha fis-setturi kollha kkonċernati (inkluzi, nghidu ahna, operaturi ohra ta' servizzi essenzjali, bħal impriżi tal-gass, tad-dawl u/jew tal-ilma). Miżuri li japplikaw biss għal operaturi tal-komunikazzjonijiet elettronici jistgħu jikkostitwixxu ghajnuna settorjali u b'hekk jaqgħu taht il-projbiezzjoni tal-Artikolu 87(1) tat-Trattat.

63. Kif turi l-prattika deċizzjonali tal-Kummissjoni fil-qasam tal-faxx wiesa' bażiku, fil-biċċa l-kbira tal-każi l-ghajnuna mill-Istat għan-netwerks tal-faxx wiesa' tinghata minn awtoritajiet lokali jew reġjunali li jkollhom l-ghan li jew jirrimedjaw għan-nuqqas ta' konnettività mal-faxx wiesa' fir-reġjun jew li jkabbru l-kompetittività tar-reġjun billi jkomplu jtejbu l-kopertura eżistenti tal-faxx wiesa' u l-konnettività tan-netwerk. Sabiex jiksbu dawn iż-żewġ objettivi, l-awtoritajiet pubbliċi s'issa jew taw b'offerta pubblika l-bini u l-ġestjoni ta' infrastruttura tal-faxx wiesa' li tkun proprjetà tal-Istat jew inkella sostnew finanzjarjament il-bini ta' netwerk tal-faxx wiesa' li jkun proprjetà privata ⁽⁶⁵⁾.
64. Jekk l-interventi pubbliċi jikkostitwixxu għajnuna mill-Istat skont l-Artikolu 87(1) KE, iridu jiġu nnotifikati lill-Kummissjoni, li tevalwa l-kompatibbiltà tagħhom mas-suq komuni f'konformità mal-prinċipji fundamentali preskritti fit-Taqsimiet 3.3 u 3.4s ⁽⁶⁶⁾.

3.3. Id-distinzjoni bejn l-inhawi bojod, griži u suwed għan-netwerks tat-tip NGA

65. Kif imfakkar fil-paragrafu (40), il-Kummissjoni evalwat il-kompatibbiltà ta' għajnuna mill-Istat għall-iżvilupp tal-faxx wiesa' tradizzjonali billi rreferiet għad-distinzjoni bejn inhawi "bojod", "griži" u "suwed". Il-Kummissjoni tqis li din id-distinzjoni għadha rilevanti biex wiehed jevalwa jekk għajnuna mill-Istat għal netwerks tat-tip NGA tkunx kompatibbli skont l-Artikolu 87(3)(c), iżda titlob definizzjoni aktar irfinuta biex tagħti kas tal-ispeċifitajiet tan-netwerks tat-tip NGA.
66. F'dan ir-rigward, wiehed għandu jzomm f'moħħu li fuq medda twila ta' żmien in-netwerks tat-tip NGA huma mistennijin li jiehdu post in-netwerks eżistenti tal-faxx wiesa' bażiku. Minhabba li n-netwerks tat-tip NGA jimplikaw binja ta' netwerk differenti, li toffri servizzi tal-faxx wiesa' ta' kwalità li jkun ahjar b'mod sinifikanti minn daww tal-lum, kif ukoll il-forniment ta' servizzi li ma jistgħux jiġu sostnuti min-netwerks ta' bħalissa tal-faxx wiesa', x'aktarx fil-ġejjieni se jiżviluppaw differenzi ċari bejn inhawi li se jkunu koperti min-netwerks tat-tip NGA u oħrajn li mhumix se jkunu koperti ⁽⁶⁷⁾.
67. Fil-preżent, xi netwerks avvanzati tal-faxx wiesa' bażiku (nghidu ahna l-ADSL 2+ ⁽⁶⁸⁾) jistgħu, sa ċertu punt, isostnu wkoll xi whud mit-tipi ta' servizzi tal-faxx wiesa' li fil-ġejjieni qrib x'aktarx ikunu offruti fuq in-netwerks tat-tip NGA (bħas-servizzi triple play bażiċi). Madankollu, u bla hsara għall-impożizzjoni ta' regolamentazzjoni ex ante, wiehed għandu jinnota li prodotti jew servizzi godda li mhumix sostitwibbli kemm mill-perspettivi tat-talba kif ukoll tal-provvista jistgħu jiffaċċaw u jkunu jehtieġu heffa tal-faxx wiesa' ikbar mill-ogħla limiti fiżiċi tal-infrastruttura tal-faxx wiesa' bażiku.
68. Għal din ir-raġuni, għall-fini tal-evalwazzjoni tal-ghajnuna mill-Istat għal netwerks tat-tip NGA, zona fejn tali netwerks fil-preżent ma jeżistux u fejn x'aktarx li ma jinbnewx u ma jkunux qed jithaddmu għal kollox fil-ġejjieni qrib minn investituri privati għandha titqies bħala zona "bajda għall-NGA" ⁽⁶⁹⁾. F'dak ir-rigward, it-terminu "fil-ġejjieni qrib" għandu jikkorrispondi għal perjodu ta' tliet snin ⁽⁷⁰⁾. L-awtoritajiet pubbliċi għandhom ikunu intitolati li jintervjenu, taht ċerti kundizzjonijiet, sabiex jindirizzaw

⁽⁶⁵⁾ Ara, nghidu ahna, id-Deciżjonijiet tal-Kummissjoni, N 157/06 – Ir-Renju Unit, Proġett tal-Faxx Wiesa' tar-Reġjun Digitali ta' South Yorkshire, N 201/06 – Il-Greċja, Żvilupp għall-aċċess tal-faxx wiesa' f'territorji li mhumix moqdijin tajjeb, u N 131/05 – Ir-Renju Unit, Proġett tal-Faxx Wiesa' FibreSpeed f'Wales, N 284/05 – L-Irlanda, "Programm Reġjunali tal-Faxx Wiesa': Netwerks Metropolitan ("MANs"), fażijiet II u III, id-Deciżjoni N 381/04 - Franza, Proġett ta' netwerks ta' telekomunikazzjonijiet ta' heffa kbira fil-Pirinej Atlantici, id-Deciżjoni N 382/05 - Franza, Tqeghid ta' infrastruttura ta' heffa kbira fit-territorju tar-reġjun Limousin (DORSAL), N 57/05 – Ir-Renju Unit, Sostenn Reġjonali Innovattiv għall-Faxx Wiesa' f'Wales, u d-Deciżjoni N 14/08 – Ir-Renju Unit, Il-Faxx Wiesa' fl-Iskozja – L-Estensjoni tal-Medda tal-Faxx Wiesa'.

⁽⁶⁶⁾ Dan bla hsara għall-applikazzjoni possibbli tal-Linji Gwida dwar l-Għajnuna Reġjunali kif imsemmi hawn fuq fil-paragrafu (39).

⁽⁶⁷⁾ Jekk illum il-ġurnata d-differenza bejn post fejn huwa disponibbli biss l-internet b'faxx dejjaq (bil-linja tat-telefown) u post fejn il-faxx wiesa' jeżisti tfisser li tal-ewwel hija zona "bajda", hekk ukoll zona minghajr infrastruttura tal-generazzjoni li jmiss tal-faxx wiesa', iżda li xorta jista' jkollha installata infrastruttura wahda bażika tal-faxx wiesa', għandha titqies bħala zona "bajda".

⁽⁶⁸⁾ L-ADSL 2+ jestendi l-kapaċità ta' netwerk tal-ADSL bażiku sa wisa' tal-faxx massimu ta' 24 Mbps.

⁽⁶⁹⁾ Zona bajda għall-NGA tista' tikkonsisti f'zona fejn ma jkun hemm installata l-ebda infrastruttura bażika tal-faxx wiesa' (żoni bojod tradizzjonali), kif ukoll f'zona fejn ikun hemm biss fornitur wiehed tal-faxx wiesa' bażiku (i.e. zona griża tradizzjonali) jew ikun hemm diversi fornituri tal-faxx wiesa' bażiku (i.e. zona sewda tradizzjonali). Kif indikat fit-Taqsima 3.4, irid ikun hemm kundizzjonijiet differenti għall-kompatibbiltà tal-ghajnuna mill-Istat għall-iżvilupp tal-faxx wiesa' f'dawn iċ-ċirkustanzi differenti.

⁽⁷⁰⁾ Dan il-perjodu jidher li jikkorrispondi ma' perjodu medju mehtieġ għat-tusigh ta' netwerk ta' aċċess tal-generazzjoni li jmiss li tkopri belt żgħira jew belt kbira. F'dan ir-rigward, operatur għandu jkun kapaċi juri li f'perjodu ta' 3 snin, li jkun għadu se jibda, se jkun wettaq l-investimenti infrastrutturali mehtieġa sabiex sa dak il-punt ikun kopra parti sostanzjali mit-territorju u mill-popolazzjoni kkonċernati b'dan.

kwistjonijiet ta' koeżjoni soċjali, żvilupp reġjunali jew nuqqas tas-suq meta jkun jista' jiġi muri li l-investituri privati ma jkollhom l-ebda hsieb li jlestu networks tat-tip NGA għall-użu fit-3 snin li jkun imiss. L-isforzi ta' investiment ipplanati minn investituri privati għandhom ikunu tali li jiggarantixxu li għall-inqas isir progress sinifikanti f'termini ta' kopertura fi żmien tliet snin, u t-tlestija tal-investiment ipplanat tkun prevista li ssehh fi żmien raġonevoli minn hemm 'il quddiem (skont l-ispeċifitajiet ta' kull qasam u ta' kull proġett). Ma jkunx xieraq li wiehed jagħti żmien itwal biex matulu jsir l-investiment minhabba li dan jista' jagħmel hsara lill-interessi ta' reġjuni li mhumex moqdijin tajjeb meta mqabbla ma' partijiet ohra ta' pajjiż li huma moqdijin b'mod adegwat minn tali networks avvanzati tal-faxx wiesa'. L-awtoritajiet pubbliċi jistgħu jitolbu li jitressaq pjan ta' direzzjoni, flimkien ma' pjan kalendarju dettaljat tat-tusigh kif ukoll prova ta' finanzjament adegwat jew kwalunkwe tip ieħor ta' evidenza li turi l-karattru kredibbli u plawsibbli tal-investiment ipplanat mill-operaturi privati tan-networks.

69. Bl-istess mod, zona għandha titqies bhala "griza għall-NGA" fejn ikun hemm biss netwerk wiehed tat-tip NGA jew jekk dan ikun se jkun disponibbli fit-tliet snin li jkun imiss u ma jkunx hemm pjani minn xi operatur biex ilesti netwerk NGA fit-tliet snin li jkun imiss ⁽⁷¹⁾. Fl-evalwazzjoni ta' jekk investituri ohra tan-networks jistgħux iqieghdu netwerk NGA addizzjonali f'zona partikulari, wiehed għandu jqis kwalunkwe miżuri regolatorji jew leġislattivi eżistenti li jistgħu jkunu baxxew ix-xkiel għal tali tqegħid ta' networks (aċċess għall-kanali, il-qsim ta' infrastruttura eċċ.).
70. Jekk ikunu jeżistu aktar minn netwerk wiehed tat-tip NGA f'zona partikulari, jew ikunu se jitqieghdu fit-tliet snin li jkun imiss, tali zona għandha, fil-prinċipju, titqies bhala "sewda għall-NGA" ⁽⁷²⁾.

3.4. L-evalwazzjoni tal-kompatibbiltà

71. Kif issemma fil-paragrafi (66) u (67), għalkemm in-networks tat-tip NGA huma kwalitattivament hafna iktar avvanzati min-networks tradizzjonali eżistenti msejsa fuq ir-ram, fl-evalwazzjoni tal-kompatibbiltà tal-ghajnuna mill-Istat għat-tqegħid ta' netwerk tat-tip NGA mar-regoli tal-ghajnuna mill-Istat, il-Kummissjoni se thares ukoll lejn l-effetti ta' tali għajnuna fuq in-networks eżistenti tal-faxx wiesa' meta wiehed iqis il-livell ta' sostituzzjoni li jidher li jeżisti bhalissa fir-rigward tas-servizzi tal-faxx wiesa' offruti kemm fuq in-networks tal-faxx wiesa' kif ukoll fuq dawk tal-NGA. Barra minn hekk, fl-evalwazzjoni tal-kompatibbiltà tal-ghajnuna mill-Istat lil networks tat-tip NGA, il-Kummissjoni se tapplika wkoll it-test tal-ibbilanċjar [ara l-paragrafu (35)]. B'mod partikulari, fl-evalwazzjoni tal-karattru proporzjonali tal-miżura nnotifikata l-Kummissjoni se teżamina jekk il-kundizzjonijiet imniżżla fil-paragrafu (51) jkunux sodisfatti (*eżerċizzju ddettaljat ta' mappatura u analiżi tal-kopertura, proċess ta' sejha miftuħa għall-offerti, l-aktar offerta ekonomikament vantaġġjuża, newtralità teknoloġika, użu tal-infrastruttura eżistenti, aċċess miftuħ bl-ingrossa mandatarju, eżerċizzju ta' ffixsar ta' punti ta' riferiment u mekkaniżmu tat-treġġigh lura*). Il-punti li ġejjin, madankollu, huma speċifikament rilevanti fil-kuntest tal-evalwazzjoni tan-networks tat-tip NGA.

3.4.1. Inhaww bojod għall-NGA: sostenn għat-tqegħid ta' networks tat-tip NGA finhaww li mhumex moqdijin tajjeb

72. Bhal fil-każ tas-servizzi tal-faxx wiesa' bażiku, jekk l-Istati membri jissodisfaw sensiela ta' kundizzjonijiet (ara l-paragrafi (50) u (71), il-Kummissjoni se tqis bhala kompatibbli mar-regoli tat-Trattat dwar l-ghajnuna mill-Istat dawk il-miżuri li jsostnu t-tusigh ta' networks tal-NGA finhaww fejn bhalissa ma teżisti l-ebda infrastruttura tal-faxx wiesa' jew għal inhaww fejn l-operaturi eżistenti tal-faxx wiesa' iqisu t-tqegħid ta' networks tal-NGA bhala investiment li ma jrendix.
73. Finhaww bojod għall-NGA, fejn ikun diġà jeżisti netwerk bażiku tal-faxx wiesa' (żona griza tradizzjonali), l-ghoti ta' għajnuna għal networks tat-tip NGA huwa sugġett għat-turija mill-Istat Membru kkonċernat (i) li s-servizzi tal-faxx wiesa' pprovduti fuq l-imsemmija networks ma jkunux biżżejjed biex jissodisfaw il-htigijiet taċ-ċittadini u ta' konsumaturi negozjanti fl-żona inkwistjoni (anki meta wiehed jagħti kas it-titjib li jista' jsir fil-futur), u li (ii) ma jkunx hemm mezzi li jgħawgu inqas (inkluża r-regolamentazzjoni ex ante) biex jintlaħqu l-ghanijiet iddikjarati.

⁽⁷¹⁾ Zona griza għall-NGA tista' tikkonsisti f'żona fejn (a) m'hemm l-ebda infrastruttura ohra tal-faxx wiesa' bażiku minbarra l-NGA, (b) kif ukoll f'żona fejn hemm ukoll fornitur wiehed jew aktar tal-faxx wiesa' bażiku (li tista' titqies bhala zona tradizzjonali griza jew sewda). Kif indikat fit-Taqsima 3.4, irid ikun hemm kundizzjonijiet differenti għall-kompatibbiltà tal-ghajnuna mill-Istat għall-iżvilupp tal-faxx wiesa' f'dawn iċ-ċirkustanzi differenti.

⁽⁷²⁾ Zona sewda għall-NGA tista' tkun tikkonsisti wkoll f'żona b'fornitur wiehed tal-faxx wiesa' (żona griza tradizzjonali) jew b'aktar (żona sewda tradizzjonali). Kif indikat hawn taht, irid ikun hemm kundizzjonijiet differenti għall-kompatibbiltà tal-ghajnuna mill-Istat għall-iżvilupp tal-faxx wiesa' f'dawn iċ-ċirkustanzi differenti.

3.4.2. *Inhawwi griżi għall-NGA: Htieġa ta' analiżi aktar dettaljata*

74. F'inhawwi fejn investitur privat wiehed ikun diġà qiegħed network tat-tip NGA jew jista' jkun fil-proċess li jqiegħdu fit-tliet snin li jkun imiss (ara wkoll il-paragrafu (68)) u ma jkun hemm l-ebda pjani minn xi investitur privat biex iqiegħed it-tieni network tal-NGA fit-tliet snin li jkun imiss, il-Kummissjoni jkun jehtigilha twestaq analiżi aktar dettaljata sabiex tivverifika jekk l-intervent mill-Istat f'tali nhawwi jkunx jista' jittqies bħala kompatibbli mar-regoli dwar l-ghajjnuna mill-Istat. Fil-fatt, l-intervent mill-Istat finhawwi bħal dawn jirriskja li jimbotta 'l barra investituri eżistenti u jgħawweġ il-kompetizzjoni.
75. Biex il-Kummissjoni ssib li jkun hemm kompatibbiltà, l-Istati Membri jridu jkunu kapaci juru l-ewwel nett li n-network eżistenti jew ippjanat tal-NGA ma jkunx jew ma jkunx se jkun biżżejjed biex jaqdi l-htigijiet taċ-ċittadini u tal-konsumaturi negozjanti fl-inhawwi inkwistjoni, u t-tieni nett li ma jkunx hemm mezzi li jgħawgu inqas (inkluża r-regolamentazzjoni ex ante) biex jintlahqu l-ghanijiet iddikjarati. Fil-kuntest tal-evalwazzjoni dettaljata tagħha l-Kummissjoni se tevalwa b'mod partikulari jekk:
- (a) il-kundizzjonijiet ġenerali tas-suq ikunux adegwati, billi thares, fost affarijiet ohrajn, lejn il-livell tal-prezzijiet attwali tal-faxx wiesa' tat-tip NGA, lejn it-tipi ta' servizzi offruti lil konsumaturi residenzjali u negozjanti u l-kundizzjonijiet marbuta magħhom u lejn jekk teżistix, jew x'aktarx titfaċċa, talba għal servizzi ġodda li ma tistax tintlaqa' mill-operatur eżistenti tan-network tat-tip NGA;
 - (b) fin-nuqqas ta' regolazzjoni ex ante imposta minn ARN, l-aċċess effettiv għal network ma jkunx qed jiġi offrut lil partijiet terzi jew jekk il-kundizzjonijiet tal-aċċess ikunux iwasslu għal kompetizzjoni effettiva;
 - (c) kollox ma' kollox ix-xkiel għad-dhul ikunx jipprekludi dhul potenzjali minn investituri tan-networks tat-tip NGA;
 - (d) in-network tat-tip NGA li diġà jkun hemm ikunx inbena fuq il-bażi ta' użu/aċċess privileġġjat għal kanali li la jkunu aċċessibbli għal operatori ohrajn tan-networks u lanqas maqsumin magħhom;
 - (e) kwalunkwe miżuri mehuda jew rimedji imposti mill-awtorità nazzjonali regolatorja jew tal-kompetizzjoni kompetenti fir-rigward tal-fornitur eżistenti ta' network ma rnexxielhomx jegħlbu il-problemi.

3.4.3. *Inhawwi suwed għall-NGA: l-ebda htieġa għal intervent mill-Istat*

76. F'inhawwi fejn diġà jkunu jeżistu aktar minn network wiehed tat-tip NGA jew fejn investituri privat jistgħu jkunu fil-proċess li jqiegħdu networks kompetituri tat-tip NGA, il-Kummissjoni se tqis li s-sostenn mill-Istat għal network addizzjonali, iffinanzjat minn fondi pubbliċi, tat-tip NGA x'aktarx jgħawweġ serjament il-kompetizzjoni u jkun inkompatibbli mar-regoli dwar l-ghajjnuna mill-Istat.

3.4.4. *Il-każ speċifiku ta' nhawwi suwed (għall-faxx wiesa' bażiku) eżistenti: xi protezzjonijiet ulterjuri*

77. Il-Kummissjoni tqis li nhawwi suwed tradizzjonali, jiġifieri nhawwi fejn is-servizzi tal-faxx wiesa' ta' bhalissa qed jingħataw minn infrastrutturi tal-faxx wiesa' li jikkompetu kontra xulxin (xDSL u networks tal-kejbil), huma nhawwi fejn l-operaturi eżistenti tan-networks għandu jkollhom l-inċentivi li jtejbju n-networks tradizzjonali attwali tal-faxx wiesa' tagħhom biex jagħmluhom networks b'heffa kbira tat-tip NGA li jkunu jistgħu jcaqilqu lill-konsumaturi eżistenti tagħhom lejhom. F'inhawwi bħal dawn fil-prinċipju m'għandu jkun mehtieġ l-ebda intervent mill-Istat.
78. Madankollu, Stat Membru jista' jirribatti tali argument billi juri li l-operaturi eżistenti tal-faxx wiesa' bażiku m'għandhomx il-hsieb li jinvestu f'networks tat-tip NGA fit-tliet snin li jkun imiss, billi jipprova, ngħidu ahna, li l-mod kif l-investituri eżistenti tan-networks ikunu għamlu l-investimenti tagħhom fl-ahhar snin fejn għandu x'jaqşam it-titjib tal-infrastruttura tagħhom tal-faxx wiesa' biex jipprovdju heffa ikbar b'rispons għat-talbiet tal-konsumaturi ma kienx sodisfaċenti. F'każi bħal dawn, is-sostenn mill-Istat għat-tqegħid ta' networks tat-tip NGA ikun sugġett għall-analiżi dettaljata tal-paragrafu (74) u għall-issodisfar tas-sensiela ta' kundizzjonijiet li huma diskussi f'aktar dettall fit-Taqsim 3.4.5.

3.4.5. Il-fasla tal-miżura u l-htieġa li jiġu mrażżna d-distorsjonijiet tal-kompetizzjoni

79. Bhal fil-każ tal-linja politika segwita fir-rigward tat-tqeghid tal-faxx wiesa' bażiku, l-ghajjnuna mill-Istat favur it-tusigh ta' netwerk tat-tip NGA tista' tikkostitwixxi għodda xierqa u ġustifikata, sakemm wiehed jirrispetta għadd ta' kundizzjonijiet fundamentali. Bl-eċċezzjoni tal-inhaw bi jkoll għall-NGA li huma wkoll inhaw bi jkoll fir-rigward tal-faxx wiesa' bażiku (fejn mhumix mehtieġa rekwiżiti addizzjonali), il-Kummissjoni tqis li, minbarra l-protezzjonijiet imsemmija fit-Taqsima 2.3.3 u b'mod partikulari fil-paragrafu (51) (*eżerċizzju ddetallat ta' mappatura u analiżi tal-kopertura, proċess ta' sejha miftuħa għall-offerti, l-aktar offerta ekonomikament vantaġġjuża, newtralità teknoloġika, użu tal-infrastruttura eżistenti, aċċess miftuħ bl-ingrossa mandatarju, eżerċizzju ta' ffixsar ta' punti ta' riferiment u mekkaniżmu tat-treġġiġh lura*), iridu jiġu sodisfatti wkoll il-kundizzjonijiet li ġejjin:

- Talli jirċievi s-sostenn mill-Istat, il-benefiċjarju għandu jintalab jipprovdi lil partijiet terzi b'aċċess bl-ingrossa effettiv għal mill-inqas seba' snin. B'mod partikulari, l-obbligu impost tal-aċċess għandu jkun jinkludi wkoll id-dritt li wiehed juża l-kanali jew il-kaxx tat-toroq sabiex il-partijiet terzi jkun jista' jkollhom aċċess mhux biss għall-infrastruttura attiva iżda wkoll għal dik passiva. Dan ikun minghajr hsara għal kwalunkwe obbligi regolatorji simili li jistgħu jiġu imposti mill-ARN fis-suq speċifiku kkonċernat sabiex tinkuraġġixxi l-kompetizzjoni effettiva jew għal miżuri adottati wara li jiskadi dak il-perjodu⁽⁷³⁾. Obbligu ta' "aċċess miftuħ" huwa iktar u iktar kruċjali sabiex wiehed jindirizza s-sostituzzjoni temporanja bejn is-servizzi offruti mill-operaturi eżistenti tal-ADSL u dawk offruti mill-operaturi futuri tan-netwerks tat-tip NGA. Obbligu ta' aċċess miftuħ se jiżgura li l-operaturi tal-ADSL ikunu jistgħu jcaqlqu lill-konsumaturi tagħhom għal netwerk tat-tip NGA hekk kif ikun tqiegħed f'postu netwerk sussidjat u b'hekk jibdw jipplanaw l-investimenti futuri tagħhom minghajr ma jsofru xi żvantaġġ kompetittiv reali.
- Barra minn hekk, meta jiffissaw il-kundizzjonijiet għall-aċċess bl-ingrossa għan-netwerks, l-Istati Membri għandhom jikkonsultaw lill-awtorità regolatorja nazzjonali rilevanti. Huwa mistenni li l-awtoritajiet regolatorji nazzjonali fil-gejjieni jissoktaw jew jirregolaw ex ante jew jikkontrollaw mill-qrib hafna l-kundizzjonijiet kompetittivi tas-suq ġenerali tal-faxx wiesa' u jimponu, fejn ikun xieraq, ir-rimedji li jipprovdi għalihom il-qafas regolatorju applikabbli. B'hekk, billi jitolbu li l-kundizzjonijiet tal-aċċess jiġu approvati jew iffissati mill-awtorità regolatorja nazzjonali skont ir-regoli Komunitarji applikabbli, l-Istati Membri se jiżguraw li fis-swieq kollha tal-faxx wiesa' identifikati mill-ARN kkonċernata japplikaw kundizzjonijiet tal-aċċess li, jekk mhux uniformi, almenu jkunu simili hafna.
- Barra minn hekk, ikun xi jkun it-tip ta' binja tan-netwerk tat-tip NGA li tgawdi minn għajjnuna mill-Istat, għandha ssostni separazzjoni effettiva u shiha u tissodisfa t-tipi differenti kollha ta' aċċess għan-netwerk li l-operaturi jistgħu jfittxu (inkluzi, iżda mhux biss, l-aċċess għal kanali, fibra ottika u bitstream). F'dan ir-rigward wiehed għandu jinnota li l-binja b'"fibra multipla" tippermetti indipendenza shiha bejn dawk li jfittxu l-aċċess biex jiprovdu offerti tal-faxx wiesa' b'heffa kbira u għaldaqstant twassal għal kompetizzjoni sostenibbli fuq medda twila ta' żmien. Barra minn hekk, it-tusigh ta' networks tat-tip NGA ibbażati fuq aktar minn linja waħda tal-fibra ottika jieħu topoloġiji kemm "minn punt sa punt" kif ukoll "minn punt għal diversi punti" u għaldaqstant huwa teknoloġikament newtrali.

4. DISPOŻIZZJONIJIET TRANŻITORJI

80. Dawn il-Linji Gwida se jiġi applikati mill-ewwel jum wara l-pubblikazzjoni tagħhom f'Il-Ġurnal Uffiċjali tal-Unjoni Ewropea.
81. Il-Kummissjoni se tapplika dawn il-Linji Gwida għall-miżuri nnotifikati kollha ta' għajjnuna li dwarhom hija mitluba tiegħu deċizzjoni wara li dawn il-Linji Gwida jiġu ppubblikati fil-Ġurnal Uffiċjali, anki fejn il-proġetti gew innotifikati qabel dik id-data.

⁽⁷³⁾ F'dan ir-rigward, il-persistenza possibbli tal-kundizzjonijiet speċifiċi li fil-bidu ġġustifikaw l-ghoti ta' għajjnuna għall-infrastruttura inkwistjoni għandha tiġi kkunsidrata.

82. B'konformità mal-avviż tal-Kummissjoni dwar id-determinazzjoni tar-regoli applikabbli għall-valutazzjoni ta' għajjuna Statali illegali ⁽⁷⁴⁾, il-Kummissjoni se tapplika dawn il-Linji Gwida fil-każ ta' għajjuna mhux innotifikata mogħtija wara l-pubblikazzjoni tagħhom.

5. DISPOŻIZZJONIJIET FINALI

83. Mhux aktar tard minn 3 snin mill-pubblikazzjoni ta' dawn il-Linji Gwida l-Kummissjoni se tirrevedi l-Linji Gwida preżenti fuq il-bażi ta' żviluppi importanti futuri fis-suq, fit-teknoloġija u fir-regolamentazzjoni.
-

⁽⁷⁴⁾ ĠU C 119, 22.5.2002, p. 22